

ابنِ صفائی

جاسوسی دنیا

- 56 - پہلا شعلہ
- 57 - دوسرا شعلہ
- 58 - تیسرا شعلہ
- 59 - جہنم کا شعلہ



جاسوسی دنیا

جلد نمبر 18

پہلا شعلہ

56

دوسرा شعلہ

57

تیسرا شعلہ

58

جہنم کا شعلہ

59

ابن صفحی

اسرار پبلی کیشنر

الکریم مارکیٹ، میں کبیر سٹریٹ

اردو بازار لاہور - فون : 7357022 - 7321970

جملہ حقوق محفوظ

اس ناول کے نام ، مقام، کردار اور کہانی سے
تعلق رکھنے والے اداروں کے نام فرضی ہیں۔

بلیشور خالد سلطان

پرنٹر ہاشم انٹر پرائز

سلیل ڈپو: عثمان طریڈرز

الکریم مارکیٹ، مین کیبر سٹریٹ

اردو بازار لاہور - فون : 7321970

جاسوسی دنیا نمبر 56

پہلا شعلہ

(پہلا حصہ)

پیشہر

ہر مصنف کا ایک شاہکار ہوتا ہے۔ ابن صفی کا شاہکار ان کے ناولوں کا سیٹ "شعلے" ہیں۔ یہ تمام ناول انفرادی طور پر بھی مکمل ناول ہیں مگر سب کو ملا کر پڑھنے سے لطف دو بالا ہو جاتا ہے۔

ایڈ و پچر کے شائق حضرات اس میں اپنی پسند کی بہت سی چیزیں تلاش کر سکیں گے۔ ابن صفی کی ایک بہت بڑی خوبی یہ ہے کہ وہ ہر ذوق کی تسلیم کا مواد فراہم کرتے ہیں اور کسی کو بھی نایوس نہیں کرتے۔ اس سلسلے میں ایڈ و پچر، سیر و نیاحت، دھول دھپہ، سائنسیک جاسوسی ادب سب کچھ آپ کوں جائے گا۔ پیشتر قارئین کی رائے میں یہ ابن صفی کا ماشر پیش سلسلہ ہے۔

ڈاکٹر سلمان، تاریخ، خانم اور ساحرہ جیسے ذہن سے چپک جانے والے کرداروں کو آپ کبھی فراموش نہیں کر سکیں گے۔ کردار نگاری اور ان کی نفیسیات پر ابن صفی کو جو ملکہ حاصل ہے اس کی مثال پیش نہیں کی جاسکتی۔

پبلش

ڈاکٹر اوہان

زندگی کی یکسانیت کو مستقل طور پر برداشت کرتے رہنا ہر ایک کے بس کا روگ نہیں۔ خصوصاً کیپٹن حید جیسے سیلانی آبیوں کے لئے تو یہ چیز موت سے بھی بدتر ثابت ہوتی ہے۔ تقریباً دو سال سے اس نے کوئی بھی چھٹی نہیں لی تھی اور اب اس بات پر اڑ گیا تھا کہ وہ دو ماہ کی چھٹی لے کر ہی رہے گا۔

چھٹی مل گئی..... لیکن فریدی نے چھٹی نہیں لی۔ ظاہر ہے کہ چھٹی اس لئے نہیں لی گئی تھی کہ وہ اسے شہر ہی میں رہ کر گزار دیتا۔ اپنے شہر سے تو اسے دھشت ہونے لگی تھی۔ گرمیوں کا موسم شروع ہو چکا تھا اس لئے اس نے رام گذھ جانے کا پروگرام بنایا۔ مگر تھا نہیں..... اس پروگرام میں گرائیل اجتی قائم بھی شریک تھا۔

وہ دونوں آج ہی رام گذھ پہنچتے اور وہاں کے سب سے بڑے ہوٹل ”دکشا“ میں ان کا قیام تھا..... مگر دونوں ایک دوسرے کے لئے ابھی تھے۔ ان کے کمرے ایک ہی منزل اور ایک ہی رہداری میں تھے۔ لیکن ان کے درمیان تقریباً آٹھ یا دس کمروں کا فاصلہ تھا۔ یہاں آنے سے قبل دونوں نے ایک اسکیم بنائی تھی۔ اسکیم دراصل حید ہی کی ڈنی ایچ کا نتیجہ تھی اور اس اسکیم کی وجہ تھی زندگی کی یکسانیت سے اکتا ہے۔

یہاں پہنچتے ہی حید کو یقین ہو گیا تھا کہ اسکیم نہ صرف سو فیصدی کامیاب ہوگی بلکہ اس سے

بیتیرے دوسرے فوائد بھی حاصل ہوں گے۔

ہوٹ میں قیام کرنے والوں میں عورتوں کی تعداد زیادہ تھی۔ حمید نے یہ بھی چیز چند ہی گھنٹوں میں محسوس کر لی۔

اُسے یہاں ملک کی مشہور ایکٹریں روچی نظر آئی اور اس کے تین کمرے اسی منزل اور اسی راہداری میں تھے جہاں حمید اور قاسم کا قیام تھا۔ اس نے روچی کو قریب سے دیکھا اور اس کی باچپیں کھل گئیں۔ دوسری طرف قاسم بھی اسے دیکھ دیکھ کر ڈپلین جھپکاتا رہا۔ روچی بڑی حسین تھی۔ یعنی وہ گوشت و پوست میں اپنے بکس سے بھی زیادہ دلکش نظر آتی تھی۔

راہداری سے گذرتے وقت اس نے حمید کی طرف عجیب نظروں سے دیکھا تھا۔ کیونکہ حمید کے جسم پر زرد رنگ کا ایک لمبا سالابادہ تھا اور سر پر سفید سور کی گول ٹوپی جو سر ہی کا ایک حصہ معلوم ہوتی تھی۔ اس کی بناؤت کچھ اس قسم کی تھی کہ پہلی نظر میں اس کے سفید اور نبے بال سر ہی کے بال معلوم ہوتے تھے۔ پیروں میں لو مری کی کھال کے جوتے تھے۔ حمید نے اس وقت اس کی طرف دیکھا تک نہیں۔

وہ شاید نیچے جا رہی تھی۔ قاسم نے دور سے حمید کو آنکھ مارنے کی ناکام کوشش کی تھی۔.....ناکام یوں کہ وہ دونوں آنکھیں بیک وقت مار بیٹھتا تھا۔

اسی رات ڈائنگ ہال میں حمید کو سینکڑوں آنکھیں گھور رہی تھیں۔.....وہ اس وقت بھی زرد سلک کے لبادے میں تھا اور سر پر وہی سور کی ٹوپی تھی لیکن اس وقت اس کی آنکھیں انگارہ ہو رہی تھیں اور یہ فریدی کے ایجاد کردہ ایک اوشن کے دوقطروں کا کرشمہ تھا۔ اگر ڈائنگ ہال ایئر کنڈیشنڈ نہ ہوتا تو حمید کی ساری نیجنی دھرمی رہ جاتی۔ سلک کا لبادہ اس کے لئے وہ بال جان بن جاتا کیونکہ رام گذھ کی راتیں ہمیشہ بہت سرد ہوتی ہیں اور پھر یہ مارچ ہی کا مہینہ تھا۔ پچھلے مہینے یہاں کثرت سے برف باری ہوتی رہی تھی۔

دوسری طرف قاسم اپنی میز پر تین آدمیوں سے کہہ رہا تھا۔ ”یہ عجیب آدمی ہے۔ ہم دونوں نے.....ایک ہی کمپارٹمنٹ میں فر.....ار.....سفر کیا تھا..... راستے میں ایک پولیس کپتان سےاس کا جھگڑا ہو گیا اس نے کہا کہ تم خواہ مخواہ مجھ سے الجھ پڑے ہو..... پاگل.....

پاگل ہو جاؤ گے.....بسجناب اگلے اٹیشن تک پہنچتے پہنچتے وہ بچ بچ پاگل ہو گیا۔ کمپارٹمنٹ کے کئی آدمیوں کو زخمی کر دیا.....لوگوں کو لالا کار لالا کار کر گالیاں دیتا رہا.....گاڑی کو دیر تک رکنا پڑا.....بدقت تمام رلیوے پولیس اسے نار کر لے گئی۔“

قاسِم نے یہ باتیں اتنی بلند آواز میں کہی تھیں کہ قرب و جوار کی کمی میزوں کے لوگ اس کی طرف متوجہ ہو گئے تھے۔ عورتیں خصوصیت سے بڑی وجہ کی اظہار کر رہی تھیں۔

”جی ہاں۔“ قاسِم پھر بولا۔ ”میں نے خود اپنی آنکھوں سے اسے پاگل ہوتے دیکھا ہے۔ بس ایک دم بندروں کی طرح دانت نکال نکال کر.....آنکھیں چکانے لگا۔“ یہاں قاسِم نے نہ صرف بندروں کی طرح دانت نکال دیئے بلکہ آنکھیں چکانے کی کوشش بھی کی۔

پکھلے لڑکیاں منہ پر ہاتھ رکھ کر نہیں اور قاسِم بُری طرح بوكھلا گیا۔ پہلے اس نے دونوں گال پھلانے پھر زبان باہر نکل پڑی اور دوبارہ منہ کے اندر جاتے وقت دانتوں کے درمیان آ کر کچل بھی گئی۔

قاسِم نے دونوں آنکھیں بند کر لیں اور سر جھکا کر بیٹھ گیا۔

”کہیں وہ پاگل ہو جانے والے آپ ہی تو نہیں تھے۔“ ایک آدمی نے آہستہ سے کہا۔

”جی.....!“ قاسِم سر اٹھا کر غرایا۔

”کچھ نہیں جناب.....!“ وہ آدمی سبھم کر بولا۔ ”میں نے یہ عرض کیا تھا کہ وہ یقیناً پاگل ہو گیا ہو گا۔“

”جی ہاں.....!“ قاسِم اسے کھا جانے والی نظر وہ سے دیکھتا ہوا بولا۔ ”آپ جھوٹ سمجھتے ہیں۔ کیا وہ سالا میرا بابا ہے کہ میں اس کے لئے جھوٹ بولوں گا۔“

”نہیں صاحب..... مجھے یقین ہے۔“ اس آدمی نے چیچھا چھڑانے کے لئے کہا۔

”آپ نے مجھے پاگل کہا تھا..... ہاں۔“

”آپ کو ناطق نہیں، وہی ہے۔ میں نے ہرگز نہیں کہا۔“

”تو پھر میں جھوٹا ہوں..... کیوں.....!“

”آپ تو خواہ خواہ..... لیجئے..... میں اٹھا جا رہا ہوں۔“ اس نے میز چھوڑ دی اور بقیرہ

دونوں ہنستے لگے۔

”ہاں دیکھتے تو سکی۔“ قاسم ان کی طرف دیکھ کر بولا۔ ”ابھی بھرتا بنا دیتا۔ سب بھول جاتے پاگل واگل.....!“

انتہے میں اٹچ پر موسمی شروع ہو گئی اور دو تین لڑکیاں تھرکتی ہوئی ڈائیکٹ ہال میں آگئیں۔ مشرقی اور مغربی ملا جلا رقص تھا۔ قاسم دانت نکال کر انہیں دیکھنے لگا۔

دوسری طرف حمید بُرا سامنہ بنا کر اپنی میز سے اٹھ گیا۔ پھر سیکنڈز وں نگاہیں اس کی طرف اٹھ گئیں۔

وہ دوسری منزل کے زینوں کی طرف جا رہا تھا۔ اس کا کمرہ دوسری ہی منزل پر تھا..... اس کے بعد ہی دو تین عورتیں بھی اٹھ گئیں۔ قاسم نے انہیں بھی دوسری ہی منزل پر جاتے دیکھا تھا۔ اس نے بے چینی سے پبلو بدلتے کروچا؟ مار دیا سالے نے ہاتھ..... اب مجھے کیا کرنا چاہئے۔“ لیکن شاید دوسرے ہی لمحے میں وہ ان سب کو جہنم میں جھوک کر پھر رقص دیکھنے میں محو ہو گیا۔ کبھی کبھی بے خیالی میں وہ خود بھی لپکنے لگتا۔

کچھ تعجب نہیں کہ آس پاس والوں کو اس کے پاگل پن کا یقین بھی ہو گیا ہو۔ کچھ بھی ہو۔ اس رات پورے ہوٹل میں حمید کے متعلق عجیب و غریب روایات مشہور ہو گئیں۔ قاسم نے اسکیم کے مطابق اپناروں بخوبی انجام دیا تھا۔

لوگ حمید کے کمرے کے قریب منڈا نے لگے۔ وہ یونہی خواہ خواہ..... راہداری کے ایک سرے سے دوسرے سرے تک جاتے اور پھر واپس آ جاتے۔ اکثر عورتیں بھی اسی خط میں بتا دیکھی گئیں۔ ایک بار تو فلم ایکٹر لیں روئی بھی اپنے لبے بالوں والی سیاہی بلی کے متعلق دریافت کرنے کے لئے حمید کے کمرے کے سامنے رکی تھی۔ لیکن حمید نے کچھ ایسے خنک لبجھ میں جواب دیا تھا کہ وہ یلکھت جانے کے لئے مزدی تھی۔

”مظہر و.....!“ حمید لاپرواٹی سے بولا۔

وہ رک گئی مگر اس کی طرف مزدی نہیں۔

”میں یہ کہہ رہا ہوں کہ آج کسی چیز کی پرواہ نہ کرو۔ جو چیز کھو جائے اسے بھی بھول جاؤ۔“

اگر کسی کھوئی ہوئی چیز کو تلاش کرو گی تو اب سے بارہ بجے رات تک کسی وقت بھی تمہارے لئے و بال جان بن جائے گی۔“

”کیا میں اس پہلی کام مطلب پوچھ سکتی ہوں۔“ روئی اس کی طرف مڑ کر مسکرا آئی۔

”آج تمہارے ستارے ایسے ہی ہیں۔“

”میں خود ستارہ ہوں..... کیا آپ نہیں جانتے؟“

”میں جانتا ہوں..... غروب ہو جانے کی بد دعا بھی دے سکتا ہوں۔“ حمید نے رہا سامنہ بنا کر کہا اور پھر اسی چارٹ پر جھک گیا جو میز پر پھیلا ہوا تھا۔ اس میں عجیب طرح کی تصویریں، ستاروں کی شکلیں اور آڑی ترچھی لکیریں بنی ہوئی تھیں۔ روئی چند لمحے کھڑی اسے دیکھتی رہتی پھر اپر وائی کے انہیں میں اپنے سر کو خفیہ سی جنگش دے کر چلی گئی۔

شام ڈامنگ ہال میں وہ دونوں پھر ملے۔ روئی کچھ ایسے انداز میں مسکرائی جیسے وہ حمید کو احتمنگھتی ہو۔ جو بآجی میں ایسے ہی انداز میں مسکرا یا جیسے وہ سچ نہ زاگا دی ہو۔

دونوں کے درمیان کئی میزوں کا فاصلہ تھا۔ روئی کی میز پر دو آدمی اور بھی تھے اور ان کا رکھا بھی ”فلماں“ ہی ساتھا۔

اس وقت تک یہ بات بھی ہوئی میں پہلی چکلی تھی کہ اس پر اسرار نوجوان نے روئی کو ملی کی تلاش سے باز رکھنے کی کوشش کی تھی۔ ویسے ملی ہوئی کے پکن میں مل گئی تھی اور روئی اسے اس وقت اپنے کمرے میں چھوڑ کر آئی تھی۔

قاسم نے بھی ساتھا کہ حمید نے روئی سے گفتگو کی تھی۔ ظاہر ہے کہ اسے اس پر کیوں نہ تاذ آتا۔ اس کی دانست میں وہ خود تو مزے کر رہا تھا اور اسے الوبا کر الگ چھوڑ دیا تھا۔ یعنی اس سے اپنا پروپیگنڈہ کرا کے الوسیدھا کر رہا تھا۔ ویسے قاسم اس وقت حقیقت الوسیدھا کرنے کے محاوے پر غور کر رہا تھا اور کافی پی رہا تھا۔ چار چار پیالیوں کی دو کوزیاں اس کی میز پر موجود تھیں اور وہ تہبا تھا۔

”لوسیدھا.....!“ اس نے آہتہ سے بڑبڑا کر پہلو بدلا اور دور بیٹھی ہوئی روئی کو

گھورنے لگا۔

انتے میں دیٹر اس کے دوسرے آڑ کی چیزیں لے کر آگیا اور اس کی میز بھر گئی۔ قاسم کی بخاری دوہی دنوں میں مشہور ہو گئی تھی۔

”الوسید حا.....“ قاسم بے خیال میں دیٹر کو گھوڑتا ہو بڑا یا۔

”جی صاحب.....!“ دیٹر بوکھلا گیا۔

”اوہ.....ہی ہی.....کچھ نہیں.....وہ اس ایکٹریس کا نام حوری ہے تا۔“

”روجی جناب.....!“

”ہاں.....ہاں.....روجی.....وہ تمہیں بھی اچھی لگتی ہو گی۔“

”جی.....اوے.....ہی ہی۔“

پھر دُنلوں میں غیر ارادی طور پر ”ہی ہی“ کا تناول شروع ہو گیا۔

سب سے پہلے دیٹر ہی کو اس حماقت کا احساس ہوا اور وہ جھینپ کر سر کھجاتا ہوا دہاں سے چلا گیا اور قاسم میز کی صفائی پر ہل گیا۔

آج رقص شروع ہوتے ہی روئی اٹھ گئی لیکن حمید بیٹھا رہا۔ پہلی رات کی طرح آج اس نے ناپندیدگی کا انہصار نہیں کیا تھا۔

پھر ٹھیک ساز ہے نو بیج گویا ڈائنگ ہال میں زلزلہ سا آ گیا۔ دوسری منزل سے کئی لوگ بدوہاں کے عالم میں نیچے آتے ہوئے دکھائی دیے تھے۔ انہوں نے کچھ کہا اور لوگ اٹھ کر اوپری منزل کے زینوں کی طرف دوڑنے لگے۔

رقص بند ہو گیا۔ حالانکہ شروع ہوئے وہ منٹ بھی نہیں گزرے تھے۔ پورا ہال خالی ہو گیا حتیٰ کہ قاسم بھی اٹھ گیا تھا۔ مگر حمید چپ چاپ بیٹھا رہا۔ ہال میں اس کے علاوہ اور کوئی نہیں تھا۔ اچاک سے فیجر نظر آیا، جو چاروں طرف آکھیں چھاڑ چھاڑ کر دیکھتا ہوا اس کی طرف آ رہا تھا۔

”یہ کیا ہوا جناب.....!“ اس نے حمید سے پوچھا۔

”جہاں آپ ہیں میں بھی ہوں۔“ حمید نے نہ اسمنہ بنا کر کہا۔

فیجر بھی مزید کچھ کہے بغیر زینوں کی طرف چھٹا۔ لیکن اسے رک جانا پڑا کیونکہ اوپر سے ایک جلوس نیچے آ رہا تھا۔

سب سے آگے دو آدمی تھے جنہوں نے روچی کو اپنے ہاتھوں پر اٹھا رکھا تھا۔ شاید وہ بیہوش تھی۔ وہ دونوں آدمی وہی تھے جنہیں کچھ دیر قبل روچی کے ساتھ دیکھا گیا تھا۔ وہ دونوں حمید کو بڑی طرح گھور رہے تھے۔

روچی کو ایک لمبی سی میز پر لٹا دیا گیا۔ اس کے ہاتھوں اور پیروں پر لمبی لمبی خراشیں تھیں جن سے خون بہہ رہا تھا..... وہ بیہوش تھی..... فوراً ہی ڈاکٹر کوفون کیا گیا اور میز کے قریب سے بھیڑ ہٹائی جانے لگی۔

حمدیہ جہاں تھا وہیں رہا۔ لوگ لمبی میز کے قریب سے ہٹ کر حمید کے گرد اکٹھا ہونے لگے۔

”آپ کی پیش گوئی صحیح نہیں۔“ کسی نے کہا۔ ”اس پر بلی نے حملہ کر دیا۔“

”اس کے باوجود بھی میری باقی انوغنجی جاتی ہیں۔“

”نہیں جتاب..... میں ان میں سے نہیں ہوں۔“ اس نے عقیدت مندانہ لہجے میں کہا۔

”اس نے کس طرح حملہ کیا۔“ حمید نے پوچھا۔

”جیسے ہی اس نے کمرے کا دروازہ کھولا..... بلی جھپٹ پڑی۔ وہ اسی کمرے میں تھی۔“

اب بھی وہ اسی کمرے میں ہے اور وہاں اس نے خاصی توڑ پھوڑ مچائی ہے۔“

”ہو گا.....!“ حمید نے لاپرواں سے ہاتھ ہلا کر کہا۔ ”براہ کرم آپ لوگ یہاں اس طرح

میرے گرد بھیڑنے لگائیے۔ مجھے وخت ہوتی ہے۔“

”جی ہاں اور کیا.....!“ یک بیک قاسم سامنے آ کر بولا۔ ”آپ لوگ یہاں سے ہٹ جائیے۔“ اس نے لوگوں کو پیچھے ہٹانا شروع کر دیا۔

روچی کو ڈاکٹر کے آنے سے قبل ہی ہوش آگیا اور وہ اس میز سے اٹھ کر تیر کی طرح حمید کی طرف آئی۔ قاسم حمید کی کرسی کے پیچے اس طرح کھڑا تھا جیسے کسی بگھی کے پیچے کو چوан، ایسی صورت میں جب کہ بگھی کاماک خود ہی اسے ہاماک رہا۔

”میں آپ سے معافی چاہتی ہوں۔“ روچی کپکپاتی ہوئی آواز میں کہہ رہی تھی۔

”بیٹھ جائیے۔“ حمید نے کرسی کی طرف اشارہ کیا اور قاسم منہ چلانے لگا۔ اس کی سمجھ میں

نہیں آرہا تھا کہ وہ بھی بیٹھ جائے یا اسی طرح کھڑا رہے۔

”کاش میں آپ کا کہنا مان لیتی۔“

”نہیں میں تو گدھا ہوں۔“ حمید تنخ بجھے میں بولا۔

”کیا آپ بجھے معاف نہیں کریں گے۔“ روہی غم تاک آواز میں بولی۔

قبل اس کے کہ حمید پچھے کہتا روہی کے دونوں ساتھیوں میں سے ایک بول پڑا۔ ”ارے ختم بھی کرو..... یہ ایک اتفاق تھا۔“

”میں اتفاق کیسے سمجھوں جبکہ ملی تقریباً تین سال سے میرے ساتھ ہے۔ اس سے پہلے بھی وہ بجھے پر غرائی بھی نہیں۔“

”تب یہ کسی قسم کا فراڈ ہے۔“ اس نے کہا۔

”ہا میں.....!“ قاسم غرایا۔ ”قیا قہا..... کہا..... فراڈ..... تم ہوش میں ہو یا نہیں۔“

”میں آپ سے گفتگو نہیں کر رہا ہوں۔“ روہی کے ساتھی نے غصیلے انداز میں کہا۔

”گفتگو کے نیچے! تم ڈاکٹر صاحب کی توین کر رہے ہو۔ گردن توڑ دوں گا۔“

”اجمل فضول باتیں نہ کرو۔“ روہی اپنے ساتھی کی طرف مڑی۔

”اور کیا..... جی ہاں..... سمجھا بیجھے..... اجمل فضول کو..... ورنہ.....!“ قاسم خاموش ہو گیا۔ کیونکہ حمید بول پڑا تھا۔ وہ اجمل سے کہہ رہا تھا۔ ”میں پکا فراڈ ہوں..... لیکن ایک ہفتے کے اندر اندر تمہارا ستارہ بھی گردش میں آجائے گا۔“

بات بڑھ جاتی لیکن حمید کے بے شمار حمایتی پیدا ہو گئے۔ ویسے قاسم ہی کیا کم تھا۔ اس وقت وہ ظالم بھی بڑے موڑ میں تھا۔ کسی قسم کا خیال کئے بغیر فرش پر بیٹھ کر حمید کے پیر دبانے لگا۔

”ارے ڈاکٹر صاحب! میں آپ کے قدموں پر جان دے دوں گا۔“ وہ بڑا اتنا جارہا تھا۔

”نہیں..... نہیں بجھے اپنی خدمت سے محروم نہ کیجئے۔“

حمدی خاموش بیٹھا رہا اور روہی کئی بار معافی مانگنے کے بعد وہاں سے اٹھ گئی۔ روہی کا ایک

ساتھی نیچے ڈائینگ ہال میں رہا۔ شاید وہاں ڈاکٹر کا انتظار کر رہا تھا۔

قاسم اب فرش سے اٹھ کر حمید کے سامنے کری پر بیٹھ گیا تھا۔ لیکن اس کا سر بڑے مودبانتے

انداز میں جھکا ہوا تھا۔

ایک بار فجیر پھر حمید کی میز کے قریب نظر آیا۔ وہ اس سے کہہ رہا تھا۔
 ”کیا آپ براہ کرم تھوڑی دریکیلئے میرے آفس مک چل سکیں گے۔“ اس کا نہج ملجنہ تھا۔
 ”چلے.....!“ حمید مسکراتا ہوا اٹھ گیا۔ فجیر متوسط قد مگر ایک فربہ اندام آدمی تھا۔ پڑتے وقت
 ایسا معلوم ہوتا تھا جیسے وہ دباو پڑ کر اچھلنے والے ربڑ کا آدمی ہو۔ عمر چالیس کے لگ بھگ رہی
 ہوگی۔ چہرہ بھرا ہوا تھا اور روزانہ شیو کا عادی معلوم ہوتا تھا۔
 اپنے آفس میں بیٹھ کر اس نے بڑی احتیاط سے دروازہ بند کیا اور ایک کرسی کی طرف
 اشارہ کر کے بولا۔

”ترشیف رکھئے۔“

حمدید بیٹھ گیا۔ لیکن اس کے چہرے پر بے چینی یا تشویش کے آثار نہیں تھے۔ گویا اسے اس
 کی پرواہ ہی نہیں تھی کہ وہ یہاں کیوں لاایا گیا ہے۔

”آپ واقعی باکمال ہیں۔“ فجیر نے بھرائی ہوئی آواز میں کہا۔ ”میں مان گیا۔“
 ”مگر یہ بات آپ وہاں بھی کہہ سکتے تھے۔“

”کہہ تو سکتا تھا مگر وہاں اپنی درخواست کیسے پیش کرتا۔ اب اگر آپ مجھ پر توجہ فرمانے کا
 وعدہ کریں تو عرض کروں۔“

”کیا بات ہے۔“

”بات..... آپ مجھے نہ جانے کتنا ذلیل سمجھیں گے۔ مگر میں کیا کروں..... دل سے مجبور
 ہوں۔ آپ جانتے ہیں دل کا معاملہ۔“

”اچھی طرح جانتا ہوں.....!“ حمید مسکرا یا۔

”تو پھر آپ مجھے نہ انہیں سمجھیں گے۔“

”قطیعی نہیں..... آدمی تو ستاروں کا کھلوٹا ہے۔ کوئی بات اس کے اپنے بس میں نہیں۔“ فجیر
 نے ایک خندی سانس لے کر کہا۔ ”مجھے اپنے سانے کی بیوی سے عشق ہو گیا ہے۔“

حمدید بڑی سنجیدگی سے اُسے دیکھتا رہا۔ فجیر نے خاموش ہو کر سر جھکا لیا کمرے پر ایک
 بوجھل سا سکوت طاری ہو گیا تھا۔

تیزاب کی بوتل

”خوڑی دیر بعد حمید نے پوچھا۔ ”تو پھر آپ کیا چاہتے ہیں۔“

”موت.....!“ فیجیر گلوگیر آواز میں بولا۔

”یہ بھی آپ کے ستاروں پر منحصر ہے۔“

”پروفیسر صاحب۔“

”اوگ مجھے ڈاکٹر اوبان کہتے ہیں۔“ حمید نے اپنا اوپری ہونٹ بھینچ کر کہا۔

”ڈاکٹر صاحب! آپ خود ہی سوچنے کہ موت کے علاوہ اور کیا چارہ ہے۔ مگر آپ یہ بتائیے کہ مجھے کامیابی ہو گی یا نہیں۔“

”عشق میں۔“ حمید نے پوچھا۔

”جی ہاں..... آپ یہ بات اپنے ہی تک رکھئے گا۔“

”اوہ..... تو کیا تم مجھے کوئی گھلیا آدمی سمجھتے ہو..... اور پھر تمہارے عشق کی اہمیت ہی کیا ہے کہ میں اسے شہرت دوں گا۔ تم ایڈورڈ، ششم ہو۔“

”جی نہیں..... آپ خفا ہو گئے۔ میں معافی چاہتا ہوں۔“

”معاف کر دیا۔۔۔ بیٹھ جاؤ۔۔۔ اپنا ہاتھ مجھے دو۔“

حمدیتھوڑی دیر تک اس کی ہتھی کی لکیریں دیکھتا ہا پھر بولا۔ ”عورت کا نام اور عمر۔“

فیجیر نے نام اور عمر بتائے۔ پھر حمید نے بچوں کے متعلق پوچھا۔

”پانچ بچے ہیں۔“

”ہائیں..... عمر صرف میں سال اور بچے پانچ۔“

”جی ہاں.....!“ فیجیر نے شرما کر کہا۔ ”ہر سال ایک ہوتا ہے۔“

”ستارے..... ستارے۔“ حمید متی خیر انداز میں سر ہلانے لگا۔

اس نے ایک کانڈ پر کچھ آڑی ترچھی لکیریں کھینچیں۔ کچھ ہند سے لکھے تھوڑی دیر تک

آنکھیں بند کئے خاموش بیٹھا رہا پھر مایوسانہ انداز میں سر ہلا کر بولا۔ ”کسی ایسی عورت سے عشق کرنا فضول ہے جس کے پانچ بیجے ہوں۔ عمر صرف بیس سال ہو اور اوسط ایک عدد سالاں..... فضول ہے۔“

”دل سے مجبور ہوں ڈاکٹر صاحب۔“

”اس عورت کے ستارے عشق کے خلاف ہیں۔“

”پھر کیا ہو گا جواب۔“

”مایوسی۔“

”پھر میں کیا کروں۔ اچھا ایک دوسری عورت کے متعلق دیکھئے۔“

”کیا کوئی اور بھی ہے۔“

”جی ہاں..... میرا دعویٰ ہے کہ وہ بھی مجھے چاہتی ہے۔“

”بس.....!“ حمید اٹھتا ہوا بولا۔ ”تقریباً ایک ہفتہ عشق سے پرہیز کرو۔ ورنہ نتائج خراب نتیلیں گے۔“

”لیعنی.....!“

”آنے والا ہفتہ عاشقوں کے لئے سازگار نہیں ہے۔ اس ہفتے میں بے شمار عاشق محبوباؤں کے والدین، بھائیوں اور شوہروں کے ہاتھوں پیش گے۔ اگر کسی ملک کے فرمادا نے عشق کرنے کی کوشش کی تو تیری عالم گیر جنگ اس چھٹے شروع ہو سکتی ہے۔“

”آپ نے میرے خوابوں کو بتاہ کر دیا۔“ مُبِّجَر آہستہ سے بڑا بڑا۔

”میں نے نہیں..... ستاروں نے۔“ حمید نے گونجیلی آواز میں کہا اور کمرے سے نکل گیا۔ قاسم ہال میں اسی میز پر بیٹھا لڑکوں کو گھور رہا تھا جس سے حمید اٹھ کر گیا تھا۔ اچاک دو عورتیں آ کر اسی میز پر بیٹھ گئیں اور قاسم بوکھلا گیا۔ اس نے اٹھنا چاہا لیکن ایک آہستہ سے بولی۔

”سننے تو سکتی۔“

”نج..... جی ہاں۔“ قاسم نے کہی ہوئی نظروں سے زینوں کی طرف دیکھا۔ حمید دوسری

منزل پر جا رہا تھا۔

”آپ انہیں جانتے ہیں۔“ عورت نے پوچھا۔

”جی ہاں.....جی ہاں۔“

”کیا نام ہے۔“

”ڈاکٹر.....ہاں.....کوہاں.....!“

”کوہاں.....!“ عورت نے حیرت سے دھرایا۔

”اوہاں.....میں بھجوں گیا تھا۔“

”آپ اتنے گھبرائے ہوئے سے کیوں ہیں۔“ عورت مسکراتی۔ ”ہمیں ان سے ملا دیجئے۔“

”مم.....ملا.....دوس.....مشکل ہے۔“

”کیا وہ ضرف رو جی جیسی مالدار عورتوں کے مقدار کا حال بتاتے ہیں۔“

قریب تھا کہ قاسم کے منہ سے نکل جائے۔ ”بنڈل ہے سالا“ اس نے خود کو بڑی سختی سے روکا اور مسکرانے کی کوشش میں سارے دانت نکالتا ہوا لولا۔

”نہیں اس وقت نہیں.....اس وقت یادِ اللہ۔“

”کیا مطلب.....؟“

”اب وہ یادِ خدا کریں گے.....یعنی کہ عبادت۔“

”کل ملا دیجئے گا۔“

”جی ہاں.....جی ہاں۔“

عورتیں پکھہ دری پیشی اسے عجیب نظروں سے دیکھتی رہیں پھر اٹھ گئیں۔ قاسم نے ایک طویل سانس لیا اور بڑا بڑا۔ ”اکیلے.....اکیلے.....اچھا بیٹا۔ دیکھ لوں گا۔“

ڈائمنگ ہاں کی رونق پہلے ہی ختم ہو چکی تھی۔ اب یہاں بہت کم لوگ رہ گئے اور وہ بھی پکھہ اکتائے اکتائے سے نظر آ رہے تھے۔

قاسم کراہ کر اٹھا۔ ایسا معلوم ہوا رہا تھا جیسے وہ اپنے کسی عزیز کو فون کر کے آ رہا ہو۔

”ذرستے گا.....!“ وہ کسی کی آواز نہ کرمڑا۔ یہ ہوٹل کا نیجہ تھا۔

”خیا ہے۔“ قاسم غرایا۔

”کیا ڈاکٹر صاحب اور پر تشریف لے گئے۔“

”کیا میں ڈاکٹر صاحب کی دم میں بندھا رہتا ہوں۔“ قاسم نے کسی لکھنے کے کی طرح

دانست نکالے۔

”اوہ..... معاف کیجئے گا۔ میں خود دیکھ لوں گا۔“

”ضرور دیکھ لیجئے۔“ قاسم نے غصیلے لمحے میں کہا اور دل ہی دل میں فیجر کو لاکھوں گالیاں

دے ڈالیں اور پھر بیٹھ گیا۔ اس کی سمجھ میں نہیں آ رہا تھا کہ وہ کہاں جائے اور کیا کرے۔

دوسری طرف فیجر نے اور جا کر حمید کے دروازے پر دستک دی۔

”آ جاؤ.....!“ اندر سے آواز آئی۔

فیجر نے ہینڈل گھنا کر دروازہ کھولا۔

”اوہو..... کیوں..... کوئی خاص بات۔“

”میں بہت بے چین ہوں جتاب۔“

”ہوں..... بیٹھو.....!“ حمید نے کرسی کی طرف اشارہ کیا۔ وہ سوچ رہا تھا کہ یہ آدمی قاسم

کا بھی پچا معلوم ہوتا ہے۔

”آپ یہ بتائیے اگر اس کے دل میں میرا خیال نہیں ہے تو پھر وہ مجھے خواب میں کیوں دکھائی دیتی ہے۔ کبھی وہ بادلوں سے جھامک کر مسکراتی ہے کبھی ایسا معلوم ہوتا ہے جیسے شفقت کے رنگیں لہریوں سے نکل کر میری طرف آ رہی ہو۔ خواب کی دھنڈھلاہٹ سے عجیب سی خوبیوں میں پھوٹتی ہیں۔“

”آپ کی پینگ میں کھٹل تو نہیں ہیں۔“ حمید نے سمجھی گی سے پوچھا۔

”جی..... کھٹل..... پہ نہیں..... کیوں.....؟“

”ضرور ہوں گے۔“

”پھر اس سے کیا.....؟“

”بہت کچھ.....!“ حمید نے آہستہ سے کہا۔ ”اول تو ایسی حالت میں نیند نہیں آتی اور اگر آ

بھی گئی تو اسی طرح کے خواب آتے ہیں۔“

”اوہو.....آپ میرا مذاق اڑانے لگے۔“ فیجھ جھینپے ہوئے انداز میں بولا۔
 ”غلط سمجھے۔ میں بھی کہنا چاہتا تھا کہ عشق کے لئے یہ ہفتہ موزوں نہیں ہے۔“
 ”نہیں جناب.....آپ میرا مذاق اڑا رہے ہیں۔ میں بھی کیا گدھا ہوں کہ آپ کے
 پاس پھر دوڑا آیا۔ روئی کے متعلق آپ نے جو کچھ بھی بتایا تھا وہ کوئی ایسی خاص بات نہیں ہے۔
 دنیا جانتی ہے کہ یہ دن اس پر سخت ہیں۔“

”ساری دنیا کیسے جانتی ہے۔ ساری دنیا ستارہ تو نہیں ہے۔“
 ”ارے جناب کامن سن بھی تو کوئی چیز ہے۔“
 ”نان سن.....!“

”بھی.....!“

”کچھ نہیں..... ہاں دنیا کیا جانتی ہے۔“
 ”ایک بار کسی نے اس کے چہرے پر تیزاب چیخنے کی کوشش کی تھی۔ کوئی اس کا چہرہ بگاڑ
 دینا چاہتا ہے اور اب تو اس کے امکانات اور زیادہ ہو گئے ہیں جب کہ ایکثر سوں میں مقابلہ حسن
 کا زمانہ قریب آگیا ہے۔“

”روئی سب سے حسین بھی جاتی ہے؟“ حمید نے پوچھا۔
 ”کھلی ہوئی بات ہے..... کوئی چاہتا ہے کہ وہ اس مقابلے میں شریک نہ ہو۔“
 ”تو آپ یہ سب کچھ مجھے کیوں بتا رہے ہیں۔“
 ”بلی کے ساتھ یقیناً کوئی کارروائی کی گئی ہو گی تاکہ اس کا چہرہ اپنے نوکیلے بیجوں سے بر باد
 کرے۔ سمجھ گئے جناب..... اس میں آپ کے کمال کو دخل نہیں ہے۔“
 ”لیکن اس کی پیشین گوئی میں نے ہی کی تھی۔“

”کون جانے۔“ فیجھ برا سامنہ بنا کر بولا۔ ”آپ بھی انہیں میں سے ہوں۔“
 ”تم میری تو ہیں کر رہے ہو۔“ حمید گرج کر کھڑا ہو گیا۔ چند لمحے اُسے قہر آلوں نظروں سے
 گھوٹا رہا پھر بولا۔ ”خدا نے چاہا تو.....!“
 ”نہیں..... نہیں.....!“ فیجھ اس کی آگ اگلتی ہوئی آنکھوں کی تاب نہ لا کر چینا۔ ”کوئی

بد دعا نہ دیجئے گا۔“

حید خاموش ہو کر اسے گھوٹا رہا۔ مخبر بڑی طرح کا تپ رہا تھا۔ اسے وہ افواہ یاد آگئی تھی جس کے مطابق ایک سپرنندہ نہ پولیس ٹرین میں پاگل ہو گیا تھا۔

”جاو۔۔۔۔۔ پلے جاو۔۔۔۔۔ یہاں سے۔۔۔“ حید دروازے کی طرف ہاتھ اٹھا کر بے لا۔۔۔۔۔ مخبر نے چپ چاپ دروازہ کھووا اور باہر نکل گیا۔

اس کے بعد ہی قاسم دروازہ کھوں کر اندر گھس آیا۔

”ہائیں تم۔۔۔۔۔ یہ کیا حرکت۔۔۔“ حید اچھل کر کھڑا ہو گیا۔

”بس۔۔۔۔۔ میں زیادہ اُلومنیس بن سکتا۔۔۔“

”ارے آہستہ بولو بیٹا۔۔۔۔۔ ورنہ میرے ساتھ تمہاری بھی شامت آجائے گی۔۔۔ ہو سکتا ہے کہ میں اپنے محلے کی وجہ سے فتح جاؤں۔۔۔۔۔ لیکن تم۔۔۔۔۔ دوسرا دنیا میں پہنچا دیئے جاؤ گے۔۔۔“

قاسم اسے خاموشی سے گھوٹا رہا اور حید بولا۔۔۔ ”بس صرف دو تین دن اور ٹھہر جاؤ۔۔۔۔۔ اس کے بعد پھر اگر ہم ایک ہی کمرے میں رہیں تب بھی کوئی حرج نہیں ہو گا۔۔۔“

”تم اپنا اوسیدھا کر ہے ہو۔۔۔“ قاسم نے بھراں ہوئی آواز میں کہا۔

”اگر تمہارا الٹ گیا تو اسے بھی سیدھا کر دوں گا۔۔۔ فکر نہ کرو۔۔۔۔۔ بس میں جو کہتا رہوں کرتے رہو۔۔۔“

”ہاں۔۔۔۔۔ میں خوب سمجھتا ہوں۔۔۔ تم مجھ سے چائے منگواؤ گے۔۔۔ غسل کے تو لئے صابن منگواؤ گے۔۔۔۔۔ مجھ سے کہو گے کہ میرے جو توں میں پاش کر دو۔۔۔“

”ارے ارے! الاحول ولا قوۃ۔۔۔۔۔ تم کیسی باتیں کر رہے ہو۔۔۔“

”ٹھیک باتیں کر رہا ہوں۔۔۔۔۔ ابھی نیچے ایک عورت مجھ سے پوچھی ہی تھی کیا تم ڈاکٹر اونہان کے ملازم ہو۔۔۔“

”تم نے کیا کہا۔۔۔“

”میں نے کہا ڈاکٹر اونہان سالے کی ایسی کی تھی۔۔۔ اس جیسے سینکڑوں میرے نوکر ہیں۔۔۔“

”بس اب گزوڑ کرنے لگے۔۔۔“

”ہاں تو میں کہہ دیتا کر میں ڈاکٹر کوہاں سالے کا نوکر ہو۔“ قاسم جلے بھنے انداز میں ہاتھ
چھا کر بولا۔ بعض اوقات اس کا انداز گنتگو بالکل عروتوں کا سا ہو جایا کرتا تھا۔

”نہیں....!“ حمید نے کہا۔ ”تم کہہ سکتے تھے کہ میں ڈاکٹر ادھان کے معتقدین میں سے ہوں۔“

”ارے بڑے آئے کہیں کے وہ..... ان کے معتقدین میں سے ہو۔ تم پکے چار سو بیس

ہو۔ میں بھائڑ اتوڑ دوں گا۔“

”بھائڑ پھوڑنا محاورہ ہے۔“ حمید نے پر سکون لجھے میں کہا۔

”محاورے کی ایسی کی تیسی۔“

”اچھا جاؤ..... جو تمہارا جی چاہے کرو۔ لیکن تم مجھے اچھی طرح جانتے ہو۔ اگر مجھے غصہ
آگیا تو تم رام گذھ میں بُری طرح ذلیل ہو گے۔ تمہاری جسمانی قوت میری ذہنی قوت
کے سامنے کام نہ آ سکے گی۔“

قاسم اچاک کسی سوچ میں پڑ گیا۔ پھر مسکرا کر بولا۔

”میں تو مزانخ کر رہا تھا..... ہی..... ہی.....!“

”میں سمجھتا تھا.....!“ حمید بھی ہنسنے لگا۔

”مگر یا ر..... ملی کا کیا معاملہ تھا۔“ قاسم نے پوچھا۔

”دوزھ میں تھوڑی سی براثری دے دی تھی۔“ حمید نے آہستہ سے کہا۔

قاسم منہ بنا کر ہنسنے لگا۔ پھر احتفانہ انداز میں بولا۔ ”اچھا روحی تمہاری رہے گی یا میری۔“

”سو فیصدی تمہاری۔“ حمید نے اس کا شانہ تھپکتے ہوئے کہا۔ ”مجھے وہ بالکل اچھی نہیں لگتی۔“

”ہی..... ہی.....!“ قاسم پلکیں جھپکاتا ہوا ہنسا۔

”کچھ دیر ہنستے رہنے کے بعد قاسم نے پوچھا۔ ”اب کیا کرنا ہو گا مجھے۔“

”تفریخ..... میری جان۔“ حمید نے بائیں آنکھ دبا کر کہا۔ ”ہم تفریخ کے لئے اپنے

گھروں سے نکلے ہیں۔“

”مگر یا رہ جو روحی کے ساتھ رہتا ہے..... باریک موچھوں والا..... وہ مجھے کوئی بدمعاش

معلوم ہوتا ہے۔ تمہارا کیا خیال ہے۔“

”ہوگا..... ہو سکتا ہے!“ حمید نے کہا۔ ”اچھا جاؤ اب تم آرام کرو۔ مجھے بھی

تیندا آرہی ہے۔“

قائم چپ چاپ باہر نکل گیا۔

حمید نے یہ حرکت محضن اس لئے کی تھی کہ ہر وقت عورتوں اور لڑکیوں میں گھر ارہے لیکن اس نے اس کے دور رس نتائج پر غور نہیں کیا تھا۔

ساڑھے نو بجے روگی پر اس کی ملی نے حملہ کیا تھا اور گیارہ بجے تک یہ خبر جگل کی آگ کی طرح سارے شہر میں پھیل گئی تھی۔

ٹھیک بارہ بج کر پندرہ منٹ پر پرنس رپورٹروں کی فوج نے حمید کے کمرے پر حملہ کر دیا۔ نیجر نے انہیں اس سے باز رکھنے کی کوشش کی تو شکنی لیکن ناکام رہا تھا۔ حمید کی طرح ان سے پیچھا نہ چھڑا سکا۔ اس نے انہیں اپنے متعلق اوث پٹا گک بتائیں۔ لیکن تصویر کی کونہیں لینے دی۔

”اگر کسی اخبار نے!“ وہ کہہ رہا تھا۔ ”میری تصویر چھاپی تو اس پر دعویٰ کر دوں گا۔“ میں پیشہ ور نجومی نہیں ہوں اس لئے پبلیشی کی خواہ بھی نہیں رکھتا۔ یہ میری تفریغ ہے۔“

تقریباً ڈھائی بجے اس مصیبت سے نجات ملی اور وہ روشنی گل کر کے لیٹا ہی تھا کہ پھر کسی نے دروازے پر دستک دی۔

”خلو..... غمید بھائی۔“ قائم کی بھرائی ہوئی سی آواز آئی۔ حمید اچھل کر کھڑا ہو گیا۔ جھلاہٹ کے عالم میں اس نے سوچ آن کر دیا اور دروازہ ھھول کر پیچھے ہٹ آیا۔

”کیا ہے!“

”مم..... میرے گک..... کمرے کی کھڑکی غائب ہو گئی۔“

”کیا بکواس ہے۔“

”الا قائم..... میں جھوٹ نہیں بولتا۔ تم دیکھ لو چل کر۔“

”یعنی..... کھڑکی چوکھٹ سیست کوئی نکال لے گیا۔“ حمید نے پوچھا۔

”نہیں..... وہ غائب ہو گئی۔ دیوار میں کھڑکی نہیں ہے۔“

”جاو..... جاو.....!“ حمید ہاتھ ہلا کر بولا۔ ”سو جاؤ شاید معمول سے زیادہ کھا گئے ہو۔“

”ارے یار..... خدا کے لئے تم دیکھو۔“ قاسم بھی ہوئی سی آواز میں بولا۔

”میں نے خواب نہیں دیکھا۔“

راہداری میں اندر ہرا تھا۔ حمید نے ہاتھ بڑھا کر میز سے تارچ اٹھائی اور قاسم کے ساتھ

چلنے لگا۔

چلتے چلتے اچانک اسے ایسا محسوس ہوا جیسے داہنی طرف کے ایک کمرے کے اندر دو آدمی
ٹڑپڑے ہوں۔ حمید رک گیا۔

یہ کمرہ روچی کے تین کمروں میں سے ایک تھا۔

”بب..... با.....!“ اندر سے آواز آئی۔ بالکل ایسا ہی معلوم ہوا جیسے کسی نے چیختے کی
کوشش کی ہو اور اس کا مند دبادیا گیا ہو۔

”کیا ہے..... یہاں کیا ہو رہا ہے۔“ حمید نے جھپٹ کر دروازے پر ہاتھ مارا۔

ایک لمحے کے لئے سکوت طاری ہو گیا۔ لیکن پھر ایک نسوانی چیخ کرے میں گوئی۔

”قاسم دروازہ توڑ دو.....!“ حمید پلٹ کر بولا۔

قاسم نے دروازے پر اپنے داہنے شانے سے ٹکر ماری۔ مگر کچھ نہ ہوا۔ ساتھ ہی اندر سے
کچھ اس قسم کی آواز آئی جیسے کوئی کرسی یا میر فرش پر گری ہو۔

قاسم دوسری ٹکر کی تیاری کر ہی رہا تھا کہ دروازہ ٹکلا اور روچی اس پر آگری۔

”بچاؤ.....!“ وہ پھر چینی اور بیہوش ہو کر فرش پر گر گئی۔ دوسرے کمروں کے دروازے بھی
کھلنے شروع ہو گئے جس کمرے سے روچی نکلی تھی شاید وہ سونے کا کمرہ تھا..... وہاں مدھم نیلی
روشنی تھی اور دو کرسیاں فرش پر اٹھی پڑی تھیں۔ بستر آدھا فرش پر تھا اور آدھا مسہری پر۔

روچی بیہوش تھی..... اس کا ساتھی باریک موچھوں والا بھی ایک کمرے سے نکل آیا۔

حمید اور قاسم کے گرد اچھی خاصی بھیڑ ہو گئی اور اب راہداری بھی تاریک نہیں تھی۔

”کیا معاملہ ہے۔“ باریک موچھوں والا حمید کو قہر آلو نظرلوں سے گھورتا ہوا بواز۔

”میں خوب نہیں سمجھ سکتا کہ کیا معاملہ ہے۔ میں ان کی چیخ سن کر جا گا تھا۔ میں ادھر آیا اور یہ

کمرے کا دروازہ کھول کر باہر آگری۔“

”ہاں..... ہاں.....!“ وہ دھڑا۔ ”تم مجھے یوقوف نہیں بن سکتے۔ پھر دوسروں کی طرف

دیکھ کر بولا۔ ”اگر یہ شخص فرار ہو گیا تو پولیس آپ سب سے جواب طلب کرے گی۔“

”ابے..... کیا بک رہا ہے..... سالے۔“ قاسم آستین چڑھاتا ہوا اس کی طرف بڑھا۔

”نہیں ٹھہر د.....!“ حمید نے اس کا بازو پکڑتے ہوئے کہا۔ ”میں اسی راہداری میں ٹھہر کر

پولیس کا انتظار کروں گا۔“

باریک موچھوں والا روحی کو ہاتھوں پر اٹھا کر کمرے میں چلا گیا۔

باؤڈی گارڈ

حمد وہیں کھڑا رہا۔ وہ یہ بھی بھول گیا تھا کہ اپنے کمرے سے باہر کیوں آیا تھا۔
”کیا قصہ تھا جناب۔“ کسی نے پوچھا۔

”اتا ہی مجھے بھی معلوم ہے جتنا بتا چکا ہوں اس سے زیادہ نہیں جانتا۔“
”ڈاکٹر صاحب“ قاسم ہکلایا۔ ”مم..... میری..... کھڑ.....!“

”ہوں..... ٹھیک ہے۔“ حمید جلدی سے بولا۔ ”آپ اپنے کمرے میں جائیے۔“

”مم..... مگر..... ن..... نن..... نہیں..... میں آپ کی حفاظت کروں گا۔ یہیں ٹھہروں

گا..... وہ سالا باریک موچھوں والا..... سور.....!“

”شکریہ.....!“ حمید نے خلک لجھے میں کہا۔ ”آپ میری فکر نہ کیجئے۔ میری کسی سے دشمنی نہیں۔“

”آپ دروازے پر نکلیں مار رہے تھے جناب۔“ ایک آدمی نے کہا۔ ”میں نے دیکھا تھا۔“

”اچھا کیا تھا..... پھر کیا اسے اندر مرجانے دیتا۔“

”آپ اپنے کمرے میں جائیے۔“ حمید نے ایک بار پھر قاسم سے کہا اور قاسم بڑا تھا، وہ

وہاں سے چلا گیا۔ لیکن اپنے کمرے کے قریب پہنچ کر پھر ملٹ آیا۔
 ”کھڑکی آگئی..... آگئی..... ہاں.....!“ وہ حمید کے پاس پہنچ کر بولا۔
 ”کیا آپ نئے میں ہیں جناب..... میں کہہ رہا ہوں اپنے کمرے میں جائیے۔“
 ”جی..... جا رہا ہوں۔“ قاسم نے کہا اور سر پر اپنے کمرے کی طرف روانہ ہو گیا۔
 راہداری میں کافی لوگ اکٹھے ہو گئے تھے اور حمید سب کی نگاہ کا مرکز بننا ہوا تھا۔ ان میں
 سے کچھ روحی کے کمرے میں بھی جھانکنے کی کوشش کر رہے تھے۔ دفتار حمید نے بلند آواز میں کہا۔
 ”کیوں بھی! تم کہاں گئے۔ تمہاری پولیس کب آئے گی اور مجھے کب تک یہاں راہداری میں
 ٹھہرنا پڑے گا۔“

”کیا آپ اندر آنے کی زحمت گوارا فرمائیں گے۔“ اندر سے روحی کی تخفیف سی آواز
 آئی۔ حمید نے چاروں طرف ایک اچھتی سی نظر ڈالی اور کمرے میں چلا گیا۔ اس کے پیچے ہی
 پیچھے رات کے ڈیوٹی کلر ک نے بھی اندر داخل ہونا چاہا لیکن دروازہ بند ہو چکا تھا۔
 اس نے دروازے پر دستک دے کر کہا۔ ”یہاں جو کچھ بھی ہوا ہے اس کا میرے علم میں
 آتا ضروری ہے۔“

دروازہ پھر کھلا اور وہ بھی اندر چلا گیا۔
 روحی ایک کری پر بیٹھی ہاتپ رہی تھی۔ باریک موچھوں والا ایک طرف کھڑا سے تشویش
 آمیز نظروں سے دیکھ رہا تھا۔ حمید بھی ابھی بیٹھا نہیں تھا۔ مسہری پر ایک بوتل پڑی تھی جس سے
 کوئی سیال چیز نکل کر بستر پر پھیل گئی تھی۔
 ”کیا بات تھی۔“ کلر نے پوچھا۔

”میں سور ہی تھی..... کسی نے بھی پر تیراب ڈالنے کی کوشش کی۔ اس کا چہرہ نقاب میں چھپا
 ہوا تھا۔ بوتل پر گر گئی۔ میں اچھل کر دروازے کی طرف بھاگی..... لیکن اس نے ناگہ پھنسا
 کر مجھے گردایا۔ وہ میرا لگا گھونٹ ہی رہا تھا کہ باہر سے کسی نے آواز دی۔ پھر دروازہ توڑا جانے
 لگا اور وہ مجھے چھوڑ کر غسل خانے میں گھس گیا۔ میں دروازہ کھول کر باہر بھاگی۔“

”کیا غسل خانے میں دوسرا طرف بھی کوئی دروازہ ہے۔“ حمید نے پوچھا۔

”اوہ.....ڈاکٹر صاحب۔“ روئی اس طرح چوک کر کھڑی ہو گئی جیسے اسے ابھی تک اس کی موجودگی کا علم ہی نہ رہا ہو۔ اس نے گھبرائے ہوئے انداز میں کہا۔ ”تشریف رکھئے۔“

”ٹھیک ہے.....آپ بیٹھئے۔“

”وہ جو کوئی بھی رہا ہو.....!“ باریک موچھ دالے نے کہا۔ ”دوسرا کمرے کا دروازہ کھول کر نکل گیا۔“

”اور تم اسی کمرے میں سور ہے تھے۔“ روئی جھلا کر اس کی طرف مڑی۔

”مجھے خود حیرت ہے کہ میری آنکھ کیوں نہیں کھلی۔ باریک موچھ دالے نے کہا۔ پھر حمید کی طرف دیکھ کر طنزیہ انداز میں بولا۔ ”حالانکہ آپ نے اپنے کمرے سے چیخ سنی تھی، جو کئی کروں کے بعد ہے۔“

”نہیں.....میں ٹھیک اسی کمرے کے سامنے تھا۔“

”پہلے آپ نے کیا کہا تھا۔“ باریک موچھوں دالے کی آواز بلند ہو گئی۔

”خاموش رہو۔“ روئی ہاتھ کر بولی۔

”پہلے میں نے اس لئے جھوٹ کہا تھا کہ درجنوں آدمیوں کے سوالات کا بار سنبھالنا میرے بیس سے باہر ہوتا۔“

”میں آپ کی مشکور ہوں۔“ روئی نے مضھل آواز میں کہا۔ ”آپ کی وجہ سے میری جان بچ گئی۔“

”تیزاب بچکنے والا اسی راستے سے آیا بھی ہو گا.....جس سے فرار ہوا تھا۔“

حمد نے باریک موچھ دالے کی آنکھوں میں دیکھتے ہوئے کہا اور اس نے حمید کے چہرے سے نظر ہٹالی۔

”میں نہیں جانتا۔“ اس نے لاپرواٹی سے اپنے شانوں کو جنمش دی۔

”میں فرار کے راستے کو دیکھنا چاہتا ہوں۔“ حمید نے روئی سے کہا۔

”ضرور دیکھئے۔“

”کیا آپ پولیس کو طلب کرنا چاہتی ہیں۔“ ٹلک نے روئی سے پوچھا۔

”یقیناً.....!“ روحی نے کھڑے ہوتے ہوئے کہا۔ پھر باریک مونچھ والے کی طرف دیکھ کر بولی۔ ”تم ان کے ساتھ جا کر پولیس کو فون کرو۔“

اس کے انداز میں پچکا بہت تھی لیکن اسے ٹلک کے ساتھ جانا ہی پڑا۔

”میرا خیال ہے کہ یہ حضرت پولیس کو اطلاع دینے میں پچکا رہے ہیں۔“ حمید نے کہا۔
”اُسے پچکانا ہی چاہئے۔“ روحی بولی۔

”کیوں.....؟“

”ظاہر ہے کہ پولیس اپنے سوالات سے اسے پریشان کر دے گی۔ حملہ آور اسی کے کمرے کی طرف سے آیا اور اسی طرف سے فرار بھی ہوا۔ لیکن وہ سوتا رہا۔“

”آپ نے اسے صرف فرار ہوتے دیکھا تھا۔“ حمید نے کہا۔

”آیا بھی ادھر ہی سے ہو گا۔ میں تو اپنا کمرہ اندر سے مغلل کر کے سوئی تھی۔ ہو سکتا ہے کہ وہ بھی کمرہ مغلل کر کے سویا ہو۔“

”لیکن تیرے کمرے کی کھڑکی میں سلاخیں نہیں ہیں۔“ روحی نے کہا۔

”اس باڑی گارڈ کے علاوہ بھی تو اور کوئی صاحب تھے آپ کے ساتھ۔“

”جی ہاں.....! لیکن وہ شہر میں رہتے ہیں۔ یہیں کے باشندے ہیں۔ میں ہر سال گرمیوں میں یہاں آتی ہوں۔ ہماری جان پیچان کی سال پرانی ہے۔“

”آپ سے جان پیچان پیدا کرنے کے متنی تو سیکنڈوں رہتے ہوں گے۔ کیا اس جان پیچان کی کوئی خاص وجہ ہے۔“

”اوہ.....!“ روحی مسکرائی۔ ”آپ تو کسی وکیل کی طرح جرح کر رہے ہیں۔“

”مجھے کرتا ہی چاہئے۔“ حمید نے سنجیدگی سے جواب دیا۔ ”کیونکہ آپ کا باڑی گارڈ درجنوں آدمیوں کے سامنے مجھ پر شہر ظاہر کر چکا ہے۔ ظاہر ہے کہ اس سلسلے میں پولیس بھی اس سے پیچھے نہ رہے گی۔“

”میں معافی چاہتی ہوں..... میں نے تو آپ کے متعلق ابھی تک کوئی بُری بات نہیں سوچی۔ میں آپ کی شکرگزار ہوں کہ آپ کی وجہ سے میری جان فتح گئی۔“

”خیر.....کیا آپ پولیس کے آنے سے قبل مجھے تینوں کمرے دکھانے کیں گی۔“
”آئیے.....مجھے کوئی اعتراض نہیں ہے۔“

حید نے سب سے پہلے غسل خانے کا جائزہ لیا۔ یہ دونوں کمروں کا مشترک غسل خانہ تھا اور اس وقت بھی دوسری طرف کا دروازہ کھلا ہوا تھا۔ ایک حصے میں غسل خانے کے فرش پر معمولی سی نی تھی۔ بس ایسی کہ اس پر پڑا ہوا بیر کاشن صاف نظر آ رہا تھا۔ لیکن یہ ضروری نہیں تھا کہ وہ حملہ آور ہی کے پیر کا نشان رہا ہو۔ حید آگے بڑھا۔ دوسرے کمرے پر گہری نظر ڈالتا ہوا وہ تیرے کمرے میں آیا۔ روچی ساتھ تھی۔

”وہ دیکھئے.....!“ اس نے جلدی سے کہا۔ ”کھڑکی کھلی ہوئی ہے۔“

”ہوں.....!“ حید نے اسے بھی اچھی طرح دیکھا بھالا اور پھر روچی کی طرف مُرکر بولا۔

”یہ تمیرا کمرہ آپ نے کیون لیا ہے۔“

”اٹھنے بیٹھنے کیلئے.....آپ جانتے ہیں کہ بے شمار لوگ مجھ سے ملنے کیلئے آتے ہیں اور پھر ویسے بھی دو ایک کمروں میں ابھیں ہوتی ہے۔ میں تو اور بھی لیتا چاہتی تھی مگر مل نہیں سکے۔“
حید تھوڑی دیر تک کچھ سوچتا رہا پھر بولا۔ ”یہ ساری مصیبت اس ملی کی وجہ سے آئی۔ آپ نے صحن میرا مذاق ازیا تھا۔ اگر آپ اسے کھو جانے دیتیں یا مل جانے کے باوجود بھی اسے پھیکلوادیا ہوتا تو یہ رات سکون سے گذرتی۔“

”میں نہیں سمجھ سکتی کہ دوسرے واقعہ سے ملی کیا تعلق۔“

”حملہ آور اسی دوران میں آپ کی خواب گاہ میں داخل ہوا ہو گا جب آپ بیہوش ہو جانے

کے بعد پیچھے لے جائی گئی تھیں۔“

”یہ کیسے کہا جاسکتا ہے۔“

”میرے خیال میں یہی ہوا ہے۔“ حید کچھ سوچنے لگا۔ ”کیا آپ پر لیں روپورڑوں سے

ای کمرے میں مل تھیں۔“

”جی ہاں۔“

”ان کے چلے جانے کے بعد آپ نے دروازہ مغلل کیا ہو گا۔“

”جی ہاں..... مجھے اچھی طرح یاد ہے۔“

”اور کھڑکی..... اس کا تو خاص طور پر خیال رکھا ہو گا۔ کیونکہ اس میں سلاخیں نہیں ہیں۔“

”جی ہاں..... میں نے اسے قابلِ اطمینان حد تک آزمایا تھا۔ دونوں چھٹیاں لگا دی

تھیں۔“

”پھر بتائیے کہ وہ کھڑ سے آیا۔ اب یا تو اسے تسلیم کیجئے کہ وہ پہلے ہی سے ان کروں میں موجود تھا یا پھر اپنے باڑی گارڈ پر شبہ کیجئے۔“

”باڑی گارڈ پر شبہ نہیں کر سکتی کیونکہ وہ میرا بچا زاد بھائی بھی ہے۔“

”تب پھر وہ انہیں کروں میں تھا اور ان تینوں کروں میں صرف ایک جگہ ایسی ہے جہاں کوئی بھی نہایت آسانی سے چھپ سکتا ہے۔“

”کون سی جگہ۔“

”آپ کی مسہری کے نیچے۔“

”نہیں.....!“ روحی خوفزدہ نظر آنے لگی۔

”اس کے علاوہ اور کوئی جگہ نہیں ہو سکتی۔ مسہری پر پڑی ہوئی چادر چاروں طرف سے فرش پر لگی ہوئی ہے۔ چھپنے کے لئے بہترین جگہ۔“

روحی کانپ گئی۔ وہ اپنے خنک ہونٹوں پر زبان پھیرتی ہوئی بار بار پلکیں جھپکا رہی تھی۔

”آئیے..... میں آپ کو دکھاؤں..... ہو سکتا ہے کہ وہ وہاں اپنی موجودگی کے کچھ ثبوت ناٹھیگی میں چھوڑ گیا ہو۔“

”اوہ..... آپ..... آپ تو بالکل..... سراغِ رسانوں کی سی باتیں کر رہے ہیں۔“

”ہاں..... آئیے..... مجھے دنیا کی بہتری چیزوں سے دلچسپی ہے۔“

حمدید اس وقت سو فیصدی فریدی کی نقل کر رہا تھا۔ گفتگو کا انداز چلنے کا انداز، سوچنے کی ایکنگ، کسی میں بھی سر موفر ق نہیں تھا۔

وہ پھر خواب گاہ میں واپس آگئے۔

حمدید نے مسہری کے نیچے جھولتی ہوئی چادر پلٹ دی اور کافی دری تک ٹارچ کی روشنی میں

فرش کا جائزہ لیتا رہا۔ لیکن اسے کسی قسم کے نشانات نہیں مل سکے۔
”حیرت انگریز.....!“ اس نے سیدھے کھڑے ہوتے ہوئے کہا۔

”جی.....!“

”اب مجھے یہ کہنا پڑے گا کہ حملہ آور کی بیدائش ہی اسی کمرے میں ہوئی تھی۔“
”میں نہیں سمجھتی۔“

”یعنی یہ کہ یہاں بھی کسی قسم کے نشانات نہیں ہیں۔ لہذا یہ ضروری نہیں کہ تیزاب کی بوتل
پر اس کی انگلیوں کے نشانات مل ہی جائیں۔ اب ایسی صورت میں کیا کہا جاسکتا ہے۔ آپ خود
سوچئے۔“

”نہیں میں شاہد کے متعلق سوچ بھی نہیں سکتی کہ اس حرکت میں اس کا ہاتھ ہو گا۔“
”شاہد.....! یعنی باڈی گارڈ.....!“

”جی ہاں..... میں اس سے اچھی طرح واقف..... اوہ..... مگر وہ اب تک واپس کیوں
نہیں آیا۔“

”حمدی عجیب انداز میں مکرایا پھر بولا۔“ آپ کی سیاہی ملی کہاں گئی۔
”اوہ..... اس کا تو مجھے خیال ہی نہیں رہا۔ وہ کہاں گئی۔“ روچی حیرت سے چاروں طرف
دیکھنے لگی۔

”وہ بھی گئی۔“ حمید نے ماہیوں سے کہا۔

”آخر یہ سب کیا ہو رہا ہے۔“ وہ ایک آرام کری میں گرتی ہوئی بولی۔

”میرا خیال ہے کہ آپ ملی کی بجائے اپنے باڈی گارڈ کے متعلق بوجپھے۔“

”کیوں؟“ روچی بے ساختہ چوک پڑی۔

”وہ ابھی تک واپس نہیں آیا..... حالانکہ پولیس کو فون کرنے کے بعد اسے قدرتی طور پر
یہاں واپس آنے میں جلدی کرنی چاہئے تھی۔“

”آپ ٹھیک کہہ رہے ہیں۔“ اس نے آہستہ سے تشیش کن لمحے میں کہا۔

”تھوڑی دیر تک خاموشی رہی پھر روچی بولی۔“ میں تھا نیچے نہیں جاسکتی۔ حقیقتاً اسے واپس

آ جانا چاہئے تھا۔“

”چلے..... میں دیکھتا ہوں۔“

”اوہ..... بہت بہت شکریہ۔ وہ اٹھتی ہوئی بولی۔ ”میں حقیقتاً آپ سے بہت نادم ہوں۔ صبح میں نے کافی گستاخی کی تھی۔“

”کوئی بات نہیں۔“ حمید نے لاپرواپی سے کہا اور اس کے ساتھ راہداری میں نکل آیا۔

پھر اچانک اسے قاسم کی بکواس کا خیال آیا اور وہ چلتے چلتے رک گیا۔

”ٹھہریے.....!“ اس نے روئی سے کہا۔ ”ذرما میں اس کھڑکی کو باہر سے بھی دیکھ لوں..... میرا خیال ہے کہ..... نہیں..... خیر جانے دیجئے۔ ہمیں پہلے یونچ ہی چلنا چاہئے۔“

”کیوں.....؟ کوئی خاص بات۔“

”نہیں..... آئیے۔“

وہ یونچ آئے۔ کلرک اپنی کرسی پر بیٹھا اونگھ رہا تھا اور ڈائیننگ ہال میں اس کے علاوہ اور کوئی نہیں تھا۔

”شامہ کہاں گیا۔“ روئی مضطرباتہ انداز میں بولی۔

ان کی آہٹ پر کلرک چوک کر آگھسیں چھاڑنے لگا۔ پھر کھڑا ہو گیا۔

”وہ صاحب کہاں ہیں، جو فون کرنے آئے تھے۔“

”وہ تو اسی وقت واپس چلے گئے تھے۔“

”باہر.....!“

”جی نہیں..... اوپر.....!“

”کیا تم نے انہیں زینوں پر چڑھتے دیکھا تھا۔“

”جی ہاں..... کیوں؟“

حمدید ”کیوں“ کا جواب دینے کے بجائے روئی کی طرف مڑا جس کے چہرے پر ایک بار پھر ہوا کیاں اڑنے لگی تھیں۔

”اب کیا ہے۔“ حمید نے آہٹ سے کہا۔

”میں کیا بتاؤں..... میرا سر تو بڑی طرح چکر رہا ہے۔“

”کیا وہ اور پر نہیں ہیں۔“ کلرک نے پوچھا۔

”نہیں.....!“ حمید نے کہا اور روتوی کی طرف دیکھنے لگا۔

” بتائیے میں کیا کروں۔“ روتوی بولی۔

” کچھ نہیں۔“ حمید نے کہا۔ چند لمحے کچھ سوچتا رہا پھر کلرک کے قریب جا کر بولا۔

”کیا اس نے پولیس کو فون کیا تھا۔“

”جی ہاں۔“

” تمہیں یقین ہے۔“

” یقین کیوں نہ ہو جناب جبکہ نمبر میں نے ہی ڈائل کئے تھے۔“

” اس نے کیا کہا تھا۔“

” یہ تو مجھے یاد نہیں۔“

” سوچ کر بھی نہیں بتا سکتے۔“

” میں دراصل اس وقت یہاں نہیں تھا۔ نمبر ڈائل کر کے کچن میں چلا گیا تھا۔“

” لیکن.....!“ حمید اس کی آنکھوں میں دیکھتا ہوا بولا۔ ” تم تو کہہ رہے تھے کہ تم نے

انہیں اور پر جاتے دیکھا تھا۔“

” جی ہاں..... میں اس وقت کچن سے واپس آ گیا تھا۔“

” کیا تمہارے علم میں آئے بغیر بھی لوگ اس وقت باہر جا سکتے ہیں۔“

” جی نہیں..... بل کیپٹن اس وقت کسی کو باہر جانے کی اجازت نہیں دے سکتا تو فتنکہ یہ

بات میرے علم میں نہ آ جائے۔“

حمدیکچھ اور بولنے والا تھا کہ بھاری قدموں کی آوازیں سنائی دیں۔ ایک سب انپکٹر تین

کائنٹلبوں کے ساتھ ڈائینگ ہال میں داخل ہوا۔ معاملہ چونکہ ایک مشہور فلم اشارا کا تھا اس لئے ذرا

ہی سی دیر میں سب انپکٹر نے سارے ہوٹل کو میدانِ حرث میں تبدیل کر کے رکھ دیا۔ مزید کائنٹل

طلب کر لئے گئے اور باڑی گارڈ کی تلاش میں ہوٹل کا گوشہ گوشہ چھان مارا گیا لیکن وہ کہیں نہ ملا۔

اسی دوران میں سب انپکٹر کو حمید کے متعلق بھی معلوم ہوا اور وہ اسے ایسی نظرودن سے دیکھنے لگا جیسے وہ کسی کی جیب کاٹ کر بھاگا ہو۔

”کیوں جتاب.....!“ اس نے مضمکہ اڑانے والے انداز میں پوچھا۔ ”اس وقت آپ کے ستاروں کا کیا حال ہے۔“

”بہت شاندار ہیں۔“ حمید نے ایسی سنجیدگی سے کہا جس میں دھمکانے کا انداز تھا۔

”کیا رام گلڈھ میں کچھ ایسے آدمی بھی مل سکیں گے، جو آپ کی ضمانت دے سکیں۔“

”کیا مطلب.....!“

”مطلوب یہ کہ میں آپ کو بعض شبہات کی بناء پر حراست میں بھی لے سکتا ہوں۔“

”آپ تو آسمان میں سوراخ کر سکتے ہیں۔“ قاسم ہاتھ پخا کر بولا۔ وہ بھی اب ڈائینگ ہال میں آگیا تھا۔

”آپ کون ہیں۔“ سب انپکٹر قاسم کی طرف مزاودہ قریب ہی کھڑا تھا اور سب انپکٹر کو اس کی شکل دیکھنے کے لئے اپنا سر کا نچلا حصہ قریب قریب پشت سے لگادیتا پڑا۔

”میں..... میں ہوں۔ آپ ڈاکٹر اوہاں کی توہین کر رہے ہیں۔ میں ان کی ضمانت دے سکتا ہوں۔“

”میں نہیں جانتا کہ آپ کون ہیں۔“ سب انپکٹر کچھ مروعہ سا ہو گیا تھا۔

”اگر میں خود کو پھوٹانا چاہوں.....!“

”اوہ قاسم صاحب۔“ حمید جلدی سے بولا۔ ”آپ خواہ خواہ اپنا وقت بر باد کر رہے ہیں۔“

آپ نے میری بات کا جواب نہیں دیا۔

”یہاں میری کوئی کھانے پختے نہیں دے سکے گا۔“ حمید آہستہ سے بولا۔ ”آپ مجھے یقیناً حراست میں لے لیجئے۔“

دفعہ قاسم کو یاد آگیا کہ حمید تکمہ سراغ رسانی کا ایک آفیسر ہے اور وہ بیساختہ نہ پڑا پھر بولا۔ ”ضرور حراست میں لے لو یا ر..... مزہ آ جائے گا.....“

سب انپکٹر اسے تحریر انداز میں دیکھنے لگا۔

کمرے میں دھوال

بعض اوقات اتفاقات بھی آدمی کا بہت ساتھ دیتے ہیں اور کچھ اس طرح اس کے جھوٹ کا بھرم قائم رہتا ہے کہ دیکھ کر حیرت ہوتی ہے۔

سب انپکٹر نے حمید کو گویا باندھ ہی لیا تھا۔ نہ صرف روئی بلکہ ہوٹل کے بھیترے آدمیوں نے اس کی حرکت کے خلاف احتیاج کیا لیکن سب انپکٹر سے کوتولی ہی لے جانے پر تل گیا تھا۔ تقریباً ساڑھے چار نجع گئے تھے۔ رام گذھ کی پہاڑیاں سکوت میں نہایت ہوئی کھڑی تھیں لیکن سڑکیں اب ویران نہیں تھیں۔ ان پر بار بار خپر گاڑیوں کی قطار میں نظر آنے لگی تھیں۔ نندے سے گاڑی بان طرح طرح کی آوازیں نکال کر خپروں کو ہائک رہے تھے۔

اچاہک پولیس کار ایک خپر سے جا لکر آئی۔ خود سب انپکٹر ہی کار ڈرائیور کر رہا تھا۔ اس کے ہاتھ پیر پھول گئے۔ شاید وہ ڈرائیورگ کے معاملے میں اناڑی بھی تھا اور محض شو قیہ ڈرائیور کرتا تو شاکن کار خپر گاڑی سے نکرانے کے بعد سڑک کی بائیں جانب والی کھڑ میں جا گری ہوتی۔ گاڑی بان کے معمولی چوٹیں آئی تھیں مگر ایک خپر بُری طرح بدھوں نظر آتا تھا۔

کار میں جتنے بھی آدمی تھے نیچے اتر آئے۔ سب انپکٹر بُری طرح بدھوں نظر آتا تھا۔ ”اسے ہبتال پہنچانا بھی آپ ہی کے فرائض میں سے ہے۔“ حمید نے طنزیہ لبھے میں کہا۔ سب انپکٹر خاموش ہی رہا۔ پولیس کی دوسری گاڑی بھی رک گئی تھی۔ زخمی گاڑی بان کو ایک دوسری گاڑی میں ڈال کر ہبتال بیکھ دیا گیا۔ اب ساڑھے پانچ نجع گئے تھے اور حمید کو بُری طرح غصہ آنے لگا تھا۔

”آپ لوگوں کو نہ جانے کس مختزے نے ان عہدوں پر رکھا ہے۔“ حمید نے جھلانے ہوئے لبھے میں کہا۔

”آپ بیکار باتمیں نہ سمجھئے۔“ سب انپکٹر بھی جھلا گیا۔

”ابھی ہوش نہیں آیا۔“ حمید سر دل بھے میں بولا۔ ”اچھا اب کسی دوسرے حادثے کیلئے تیار ہو جائیے۔ کتوالی ابھی بہت دور ہے۔“

”آپ خواہ خواہ اپنی روحانی قوتوں کا رعب ڈالنے کی کوشش کر رہے ہیں۔ لیکن پولیس اُسی وقت پیچھا چھوڑتی ہے جب روح سے خالی ہو جائے۔“
”خیر..... چلنے..... میں دیکھوں گا کہ میری روح میرا جسم چھوڑتی ہے یا آپ کا جسم وردی سے محروم ہوتا ہے۔“

”مجھے زیادہ غصہ نہ دلائیے۔“

”میں آپ کو زیادہ سے زیادہ غصہ دلانے کی کوشش کروں گا۔“
اس جملے سے سب انپکٹر کی کھوپڑی ہوا سے باتمیں کرنے لگی اور وہ پچھے دیر پہلے کا حادثہ بھی بھول گیا۔ بات ہی ایسی تھی شاید ہی کبھی ایسے بے باک آدمی سے واسطہ پڑا ہو۔ اُسے پولیس کا وقار خطرے میں نظر آنے لگا اور وہ گرج کر بولا۔

”معلوم ہو گیا کہ آپ کے ساتھ شرافت کا برنا و فضول ہے۔“

”کیا آپ سے کوئی قانونی فعل سرزد ہوا ہے جس کی مضبوطی کی بناء پر آپ مجھے دھکا رہے ہیں۔“ حمید نے سر دل بھے میں پوچھا۔

”کیا مطلب.....!“

”جس کا معاملہ ہے اس نے مجھ پر مکمل اعتقاد کا اظہار کیا تھا۔“ حمید بولا۔

”ایک ضعیف الاعتقاد عورت ہونے کی بناء پر ڈرتی ہے۔“

”اور ایک رائج الاعتقاد مرد ہونے کی وجہ سے اس بار آپ اس کار کو کسی کھٹ میں گرامیں گے لہذا براہ کرم مجھے کسی دوسری کار میں بٹھا دیجئے۔“

سب انپکٹر اندر ہرے میں اُسے گھورنے لگا لیکن کچھ بولا نہیں۔

کار بدستور چلتی رہی۔ اس بار اُسے سب انپکٹر خود نہیں ڈرائیور کر رہا تھا۔ کتوالی پکنچتے پکنچتے چھنج گئے۔ ادھر سے شاکر روگی بار بار یہاں ڈاکٹر اوہاں کے لئے فون کرتی رہی تھی۔ کیونکہ وہاں کئی لوگ اس پر اسرار آدمی ڈاکٹر اوہاں کے منتظر تھے۔ ان میں رام گلڈھ کا ایس۔ پی کیپن

ماہر بھی تھا۔ جیسے ہی حمید پر اس کی نظر پڑی اس کا منہ حرمت سے کھل گیا۔ اور حمید جلدی سے بولا۔ ”آہا..... پکتان صاحب۔ اپنے قدیم خیر خواہ ڈاکٹر اوہاں سے

ایک بار پھر ملتے۔ لیکن اس بار اس کی حیثیت ایک مجرم کی سی ہے۔“

ماہر گز بُدا کر رہ گیا پھر فوراً ہی سمجھل کر بولا۔ ”اوہاں..... بچھلی بارہم ملے تھے وہاں اوہ..... ڈاکٹر..... بیٹھئے بیٹھئے..... روہی تقریباً چار بجے سے مجھے برا بر فون کرتی رہی ہے۔ مجھے افسوس ہے کہ ان لوگوں نے آپ کو خواہ مخواہ تکلیف دی۔“ پھر اس نے گھری کی طرف دیکھ کر کہا۔ ”اب گھر ہی چلتے۔ آپ بڑے موقعے سے مل گئے۔ میں آج کل شدت سے آپ کی ضرورت محسوس کر رہا تھا۔ بہت سی باتیں کرنی ہیں۔“

سب انپکٹر جو حمید کو اپنے ساتھ لا لیا تھا بہت زیادہ بدحواس نظر آنے لگا تھا۔ لیکن اب حمید نے اسکی طرف دھیان نکل نہ دیا۔ بالکل اسی انداز میں جیسے وہ کوئی بہت ہی کم رتبہ آدمی ہو۔ کیبین ماہر کا بلکہ کوتولی کی حدود میں تھا۔ وہ دونوں باہر نکل کر بینگل کی طرف چل پڑے۔

”کیا چکر ہے میاں حمید۔“ ماہر نے مسکرا کر پوچھا۔

”کوئی خاص چکرنہیں تھا..... مگر اب چکر ہو گیا ہے۔“

”فریدی کہاں ہے۔“

”میں تنہ آیا ہوں۔“

ماہر اور فریدی طالب علمی کے زمانے میں بھی گھرے دوست اور ہم جماعت تھے۔

”اور میں چھٹی پر ہوں۔“ حمید نے تھوڑی دری بعد کہا۔

”وہ دونوں بینگل میں بیٹھنے کے تھے ماہر بولا۔“ نام تبدیل کرنے کی ضرورت کیوں پیش آئی تھی۔“

”یونہی تفریح..... میں اپنی زندگی کی یکسانیت سے اکتا گیا ہوں حتیٰ کہ مجھے اپنا نام بھی

گراں گذر نے لگا ہے۔ میرا بس چلتے تو اپنا نام عبدالغفور ہد بھائی رکھ لوں۔“

”تم روہی کے پیچھے آئے ہوں..... بیکار باتیں نہ کرو۔“ ماہر مسکرا یا۔

”روہی سے بیہیں دلکشا میں ملاقات ہوئی ہے۔ لیکن اب میں روہی سے زیادہ دلکشا کی

عمارت میں دلچسپی لے رہا ہوں۔“

”کیوں.....؟ بیٹھو بیٹھو۔“ ماتھر نے کرسی کی طرف اشارہ کیا۔
”روجی کا باڈی گارڈ پر اسرار طور پر غائب ہو گیا۔ حالانکہ اس کے باہر ٹکل جانے کے
امکانات نہیں تھے۔“

”ہو سکتا ہے کہ وہ خود ہی ان واقعات کا ذمہ دار ہو۔“
”ہو سکتا ہے مگر ہوٹل سے اس کا غائب ہو جانا کیا معنی رکھتا ہے۔“
”اے غائب ہو جانے دو۔“ ماتھر حمید کی طرف سُکریٹ کا ڈبہ بڑھاتا ہوا بولا۔ ”میں پہلے
چائے پیوں گا ماتھر صاحب! سُکریٹ نہیں۔“

”اوہ..... یار معاف کرنا..... تھہرو..... میرا خیال ہے کہ وہ پندرہ منٹ بعد ہمیں ناشتم
جائے گا۔“

”اوہ آپ کیا کہنے جا رہے تھے۔ میرا خیال ہے کوئی اہم بات تھی۔“

”ہاں..... بہت ہی اہم..... مگر فی الحال تم روچی کے چکر میں نہ پڑو تو بتاؤ۔“

”روچی نہیں..... دلکشا کا چکر کہنے۔“

”وہ کچھ بھی ہو..... روچی پر اس سے پہلے بھی کئی بار جملے ہو چکے ہیں اور میں اسے ذرہ
برابر بھی اہمیت نہیں دیتا۔ وہ ایک مشہور فلم اشارہ ہے اس کے حریف بھی ہو سکتے ہیں مگر وہ ان
وارداتوں کے سلسلے میں کسی خاص آدمی پر شہید نہیں ظاہر کرتی۔ ظاہر ہے الی صورت میں کیا
ہو سکتا ہے۔“

”خیر..... خیر! آپ اپنی بات کہئے۔“

”یہاں ایک ادارہ ہے جس نے مجھے الجھن میں ڈال رکھا ہے۔ ادارہ کیا..... اس کی ایک
شاخ ہے جس کا دعویٰ ہے کہ اس ادارہ کی شاخیں سارے ملک میں پھیلی ہوئی ہیں۔ بہر حال
یہ ادارہ عجیب ہے اور اس کے اشتہارات عجیب ترین۔ مگر میری چھٹی حس کہتی ہے کہ اس
ادارے کے تحت جرائم ہو رہے ہیں۔“

”ادارے کی نوعیت۔“ حمید نے پوچھا۔

”اوہ..... میں بھی کتنا احقر ہوں گویا ادھار کھائے بیٹھا ہوں۔“ ماتھر نے خجالت آمیز

مکراہٹ کے ساتھ کہا۔ ”کہ جب بھی تم طواں کا تذکرہ لے بنھوں۔“

”پرواہ مت سمجھئے..... بتائیے تو سکھی۔“

”نہیں ناشتے کے بعد اور پھر ہو سکتا ہے کہ میرا شہر بے بنیاد ہو۔“

”پھر کیا ناشتے کے انتظار میں ہم خاموش بیٹھ رہیں گے۔“

”نہیں بھی۔“ ماہر نے ہنس کر کہا۔ ”کچھ اور باقیں کرو۔“

”دوسری باتوں میں آج کل صرف روچی میرا موضوع ہے۔“

”مجھے تو نفرت ہے قلم اشاروں سے۔“

”نفرت کی وجہ نہیں پوچھوں گا۔ کیونکہ آپ کرنل فریدی کے دوستوں میں سے ہیں۔“

اچاک فون کی گھنٹی بجی اور ماہر نے ہاتھ بڑھا کر رسیور اٹھالیا۔

”ہیلو..... اوہ..... ہاں..... ڈاکٹر اوہاں..... فی الحال میرے مہمان ہیں۔ میں انہیں

بہت دنوں سے جانتا ہوں۔ سب اسپکٹر کو اس کا علم نہیں تھا..... سب ٹھیک..... ہاں..... اچھا۔“

ماہر نے رسیور حمید کی طرف بڑھا دیا۔ دوسری طرف سے بولنے والی روچی تھی۔

”میں ٹھیک ہوں۔“ حمید نے کہا۔ ”فی الحال ماہر کے ساتھ ہوں۔ شاید دس بجے تک

میری واپسی ہو۔..... اچھا..... اچھا..... نہیں کوئی خاص بات نہیں۔ ہم دنوں ایک دوسرے کو بہت

پہلے سے جانتے تھے۔ مجھے معلوم نہیں تھا کہ ماہر صاحب رام گذھ ہی میں ہیں۔..... اچھا۔“ حمید

نے رسیور کھدا دیا۔

”وہ تم سے بہت زیادہ متأثر معلوم ہوتی ہے۔“ ماہر مکراہ کر بولا۔

”کیوں نہ معلوم ہو۔..... میرا نام حمید ہے۔“

”مگر ابھی تو تم نے اس نام سے بیزاری ظاہر کی تھی۔“ ماہر نے ہنس کر کہا۔

”میرا نام ڈونگرے کا بال امرت ہے۔“

کچھ دیر بعد چائے آگئی۔ ماہر کچھ فکر مند سانظر آنے لگا تھا۔ اس نے تھوڑی دیر بعد کہا۔

”تم روچی کے معاملات میں ضرور ناگز اڑاؤ گے۔“

”کیا آپ نہیں چاہتے کہ ایسا ہو۔“

”اس چکر میں پڑنا وقت کی بربادی ہی ہوگی۔ ذرا یہ تو سوچو کہ اس پر آج تک کوئی جملہ کامیاب کیوں نہیں ہوا اور ہر بار تیزاب ہی کا قصہ سننے میں آیا ہے۔ روئی کا بیان ہے کہ وہ سور، ہی تھی کسی نے اس پر تیزاب چھیننے کی کوشش کی۔ اس سے پہلے بھی دوبار سر را ہے اس کے چہرے پر تیزاب چھیننے کی کوشش کی گئی تھی۔“

”ہاں..... مجھے معلوم ہے۔“

”میں کہتا ہوں آخر چھپلی رات والی کوشش کیے ناکام رہی۔ وہ سور، ہی تھی۔ اگر جاگ بھی پڑی تھی تب بھی اس کے چہرے پر تیزاب تو ڈالا جاسکتا تھا۔“

”آپ کہنا کیا چاہتے ہیں۔“ حمید نے پوچھا۔

”عنقریب ایکسرسوں میں مقابلہ حسن ہونے والا ہے۔ ہو سکتا ہے کہ اس طرح روئی جوں کی ہمدردیاں حاصل کرنے کی کوشش کر رہی ہو۔ اس کے مقابلہ میں صرف دو ایکسر میں آئیں گی اور وہ بھی اس سے کسی طرح کم نہیں۔“

”میں سمجھتا ہوں اور مجھے یہ بھی معلوم ہے کہ اس کا گشਦہ باڑی گارڈ دراصل اس کا کزن تھا۔“

”پھر کیوں اپنا وقت برباد کر رہے ہو۔ مطلب صاف ہے شائد روئی کو بھی اس آخری حرکت کے بعد ہی اس کے غیر فطری ہونے کا احساس ہو گیا تھا۔ اس لئے اس نے باڑی گارڈ، ہی کو بھگا دیا تاکہ اس کی اس مضمکے خیز حرکت کو حقیقت کارنگ دے دیا جائے۔ ظاہر ہے کہ ایک معمولی ذہانت کا آدمی بھی ایسی صورت میں ہی سوچے گا کہ باڑی گارڈ کا ہاتھ سازش میں ضرور تھا اور نہ وہ اس طرح بھاگ کیوں جاتا۔“

”یہ سب کچھ ممکن ہے ما تمہر صاحب۔“

”پھر.....؟“

”پھر کچھ نہیں..... میں آپ سے پہلے ہی کہہ چکا تھا کہ میں روئی سے زیادہ دلکشا عمارت میں دلچسپی لے رہا ہوں۔“

”اوہ نہ..... ہو گایا ختم کرو۔ میں اکتا گیا ہوں ان مذکروں سے..... اب تفریگی باقی کرو۔ صبح سے شام تک بس وہی جرام کی باقی۔ میں بھی اپنی زندگی کی یکسانیت سے نگ آ گیا۔“

ہوں۔“

”آہ..... تو پھر آپ مجھے اس ادارے کے متعلق بتائیے۔ ہو سکتا ہے اسی میں کوئی تفریجی پہلو نہیں آئے۔“

”تم نہیں باز آؤ گے۔“

”آپ کو مجھ سے تذکرہ ہی نہ کرنا چاہئے تھا۔“

”تم اپنی شادی کب کر رہے ہو۔“ ماتھر نے پوچھا۔

”مرنے سے صرف ایک گھنٹہ قبل تاکہ قبر میں اولاد کا سکھ نصیب ہو۔ بات اڑانے کی کوشش نہ کیجئے۔ مجھے اس ادارہ کے متعلق بتائیے۔“

”بھی ہو سکتا ہے میں اس سلسلے میں غلطی پر ہوں۔“

”خبر میں سمجھا۔“ حمید نے ایک طویل سانس لی اور پھر کہا۔ ”آپ مطمئن رہئے۔ میں اب نہیں پوچھوں گا۔ ویسے میں اتنا جسم بھی نہیں کہ آپ کے معاملات میں خواہ مخواہ دخل دوں۔“

”تم غلط سمجھے۔ خیر سنو۔ یہاں ایک ادارہ ہے جو خود کو روابط عامہ کا ادارہ کہتا ہے۔ اس کا دعویٰ ہے کہ اس کی شاخیں سارے ملک میں پھیلی ہوئی ہیں۔ نہبڑو..... میں تمہیں اس کا ایک کاروباری اشتہار دکھاتا ہوں۔ اس سے سب کچھ سمجھ جاؤ گے۔“

ماتھر نے اٹھ کر ایک میز کی دراز کھوئی اور اس میں سے ایک اشتہار نکال کر حمید کے سامنے

پھیلا دیا۔

جلی حروف میں سرخی تھی۔

”دشمن کو زیر کرنے کے لئے ہماری خدمات حاصل کیجئے۔“

”خوب.....!“ حمید سر ہلا کر بولا اور نیچے کا مضمون پڑھنے لگا۔

”اگر آپ اپنے کسی دشمن سے ٹکٹک آگئے ہوں اور اس کا کچھ بلکاڑ بھی نہ سکتے ہوں تو ہم سے رجوع کیجئے۔ ہم مناسب معاوضے پر آپ کی طرف سے نپٹ لیں گے اور آپ قانون یا اخلاقی نقطہ نظر سے مورد الزام بھی نہیں ہوں گے۔ تفصیل کے لئے ہمارا مطبوع طریقہ کار مفت طلب فرمائیے۔“

”کیا مخفہ پن ہے۔“ حمید بڑا ڈایا۔

”مگر اس کا دفتر براشناڈار ہے۔ تقریباً تمیں یا چالیس کلر کام کرتے ہیں۔“

”محض بکواس ہے۔“

”پھر بھی۔“

”اس میں وہ لکھتے ہیں کہ ہم وہ نفیاتی طریقے اختیار کرتے ہیں کہ دشمن اپنی دشمنی بھول جاتا ہے۔ مصالحت کے لئے خود ہی ہاتھ بڑھاتا ہے۔ وغیرہ وغیرہ۔“

”اب تک کوئی ایسا ملا بھی جس کا کوئی دشمن زیر ہوا ہو۔“ حمید نے پوچھا۔

”ہاں شروع میں میں نے تفتیش کرائی تھی۔ نتیجے کے طور پر تمنی ایسے آدمی ملے جنہوں نے اس ادارے کی خدمات حاصل کی تھیں۔ انہوں نے بتایا کہ اس ادارہ کا دعویٰ غلط نہیں ہے۔ ان کے دشمن اب غلام بے دام ہیں۔ انہوں نے ان تینوں دشمنوں کے پتے بھی بتائے۔ ان دشمنوں میں ایک سب اسپکٹر پولیس بھی تکا۔ میں نے اس سلسلے میں اُس سے سوالات کئے اور یہ نتیجہ اخذ کیا کہ اس نے ایک ایسے شخص کو معاف کر دیا جس نے اس کی بھانجی کواغراء کیا تھا۔ سب اسپکٹر کو اس کا بھی علم ہے کہ اس نے خیالات بدلتے کیلئے ادارہ کی خدمات حاصل کی تھیں۔ بہر حال اب وہ بھی اس ادارہ کی کارکردگی کا مدعا ہے۔ وہاں کوئی شخص ہے ڈاکٹر سلمان..... اسی نے سب اسپکٹر کے خیالات بدلتے تھے۔ اس کے متعلق سماجاتا ہے کہ وہ ماہر نفیات ہے۔“

ماہر خاموش ہو گیا۔ پھر حمید بولا۔ ”کیا اس ادارہ کا وجود غیر قانونی ہے۔“

”قطعنی نہیں۔“

”پھر آپ کو کیوں پریشانی ہے۔“

”مجھے پریشانی نہیں ہے۔ لیکن مجھے یہ ادارہ نبڑی طرح کھلتا ہے اور ذہن اس کے فرمازو ہونے میں کوئی شبہ نہیں رکھتا۔“

”بعض اوقات ہماری چھٹی حس ہمیں دھوکا بھی دے جاتی ہے۔“ حمید نے کہا۔

”بھی ختم کرو یہ تذکرہ، مجھے وحشت ہوتی ہے۔ میں صرف آفس ہی میں سپرنٹنڈنٹ ہوتا ہوں۔“

”تو پھر آئیے..... روچی کی باتیں کریں۔“

”نہیں..... مجھے فریدی کے متعلق کچھ بتاؤ۔ میں نے اسے کافی عرصہ سے نہیں دیکھا۔“

”فریدی صاحب کا یہ نہال ہے کہ پاس پڑوں میں ایک بھی عورت نہیں دکھائی دیتی۔“

لوگوں نے اپنی بیویوں کو وہاں سے ہٹا دیا ہے۔“

”کیا مطلب.....!“

”محض اس خیال سے کہ فریدی صاحب کی دل آزاری نہ ہو۔ ہمارے پڑوی نہایت شریف ہیں۔“

”اوہ.....!“ ماہر ہنسنے لگا۔ ”اب غالباً حمید بول رہا ہے۔ کیوں بھی..... یہ دل آزاری کس قسم کی ہے۔ میں بالکل نہیں سمجھتا۔“

”عورتوں کو دیکھ کر ان کی دل آزاری ہوتی ہے۔ ان کا بس چلتے تو شہر کی ساری عورتوں کے لئے ایک بہت بڑا کامنجی ہاؤس بنوادیں۔“

ماہر پھر ہنسنے لگا اور کچھ دیر بعد بولا۔ ”تمہاری کیسی بھروسی ہے۔“

”ہا..... ماہر صاحب۔ آپ تو ایسے انداز میں پوچھ رہے ہیں جیسے فریدی صاحب میرے شوہر ہوں۔“

”ہمیشہ اٹی کھو پڑی والی باتیں کرتے ہو۔“

قبل اسکے کہ حمید کچھ کہتا فون کی گھنٹی بجی۔ ماہر نے رسیور اٹھا کر حمید کی طرف بڑھا دیا۔

دوسری طرف سے قاسم تیج رہا تھا۔ ”ڈاکٹر اوہان..... ڈاکٹر اوہان۔“

”ہاں جتاب ڈاکٹر اوہان بول رہا ہے۔“ حمید نے کہا۔

”ابے ڈاکٹر اوہان..... تمہارے کمرے میں دھواں بھرا ہوا ہے۔ اب دروازہ توڑنے کی کوشش کی جا رہی ہے۔“

”کیوں؟ وہاں باہر بک پر کنجی موجود ہو گی۔“

”نہیں..... وہ بھی غائب ہو گئی ہے۔ تم جلدی آؤ۔..... روچی صاحبہ بھی یہی کہہ رہی ہیں۔“

”اچھا میں آ رہا ہوں۔“ حمید نے کہا اور رسیور کریٹل میں ڈال دیا۔

پھر اس نے بہت جلدی میں یہ اطلاع ماتھر کو دی اور وہاں سے ہوٹل دلکشا کیلئے روانہ ہو گیا۔

کمرہ خالی کرو

جمید اس وقت وہاں پہنچا جب اس کا کمرہ ایک ابجھے خاصے کباڑ خانے میں تبدیل ہو چکا تھا۔ دروازے توڑ دیے گئے تھے لیکن وہاں اسے اپنی ایک بھی چیز ایسی نہ ملی جو کسی طرح بھی شائع ہوئی ہو۔ البتہ کمرے میں بدقسمی اور بے ترتیبی ضرور نظر آ رہی تھی۔

دروازے پر قاسم کی خون خوار چوکیدار کی طرح جما کھڑا تھا۔

”ڈاکٹر اونہاں..... گھپا.....“ قاسم نے اپنے ہونٹ سکوڑ کر کہا۔
”دھوئیں کا علم کیونکر ہوا تھا۔“ جمید نے پوچھا۔

”اڑے پورے کمرے میں گہرا دھواں بھرا ہوا تھا..... اوپر روشنдан سے نکل رہا تھا۔“
”مگر یہاں کوئی چیز شائع نہیں ہوئی حتیٰ کہ یہ معلوم نہیں ہوتا کہ یہاں آگ بھی رہی ہے۔“
”تب پھر میں ہی دھواں چھوڑ رہا ہوں گا۔“ قاسم نے بُر امان کر کہا۔
انتہے میں روئی آگئی۔

”یہاں بڑی عجیب باتیں ہو رہی ہیں ڈاکٹر۔“ اس نے کہا۔ ”میں نے بھی روشنдан سے دھوئیں کے بادل نکلتے دیکھے تھے لیکن جب دروازہ توڑا گیا تو اندر صرف دھواں ہی دھواں تھا۔
آگ کا نشان بھی نہیں تھا۔“

جمید کچھ نہ بولا۔

”کیا آپ مجھ سے خفایاں۔“ روئی نے اس کے قریب آ کر پوچھا۔
”میں آپ کو نہیں پہچانتا۔“ جمید نے بے رخی سے کہا اور زینوں کی طرف مڑ گیا۔

ڈائیکٹر ہال میں پہنچ کر اس نے ایک دیر سے فیجر کے متعلق پوچھا۔

فیجر اپنے کمرے میں موجود تھا۔ حمید سید حادی ہیں چلا گیا۔

”اوہ.....ڈاکٹر صاحب۔“ فیجر اٹھتا ہوا بولا۔ ”جناب.....میں تو پاگل ہو جاؤں گا۔ خدارا

مجھے معاف کر دیجئے۔ کچھل رات میں نے آپ کی شان میں گتاختیاں کی تھیں۔“

”کمرے کا دروازہ کس کی اجازت سے توڑا گیا ہے۔“

”اوہ دیکھئے.....اسی صورت میں جب کہ دروازہ کھولنے کے سارے ذرائع ختم ہو چکے تھے

میں کیا کرتا۔ مگر.....میں پاگل ہو جاؤں گا۔ وہاں آگ تو تھی ہی نہیں.....صرف دھواں تھا۔“

”اگر میری کوئی چیز ضائع ہوئی ہوگی تو اس کا ذمہ دار کون ہو گا؟“

”اڑے صاحب کوئی کمرے کے اندر قدم ہی نہیں رکھ سکا۔ وہ دیوار دروازے پر اڑ گیا

تھا۔ مجھے بڑی تشویش تھی جناب! وہ لوگ آپ کو کتوالی لے گئے تھے۔ پولیس والے دوسروں کی

پوزیشن کا ذرہ برابر بھی خیال نہیں رکھتے۔“

”آپ مطمئن رہئے جناب.....میری پوزیشن مضبوط اور محفوظ ہے۔“ حمید نے خنک لمحے

میں کہا۔

”لیکن جناب.....اگر آپ اجازت دیں....!“ فیجر خاموش ہو گیا۔

حمید خاموشی سے مستفرانہ انداز میں اس کی طرف دیکھتا رہا۔

”اگر آپ اجازت دیں تو ایک درخواست کروں۔“

”کیا بات ہے۔“

”اگر آپ یہاں سے کہیں اور تشریف لے جائیں تو میں زندگی بھرا حسان مانوں گا۔“

”کیا بکواس ہے۔“ حمید بگڑ گیا۔

”میرا بنس تباہ ہو جائے گا جناب۔“ فیجر گڑ گڑایا۔

”کیوں.....!“

”دوسروں کا خیال ہے کہ آپ کے ساتھ کوئی شیطانی طاقت ہے۔“

حمید ہنسنے لگا۔ پھر اپنی بائیں آنکھ دبا کر بولا۔ ”آپ کا کیا خیال ہے۔“

”مم.....میرا.....پھر بتائیے آپ کے کمرے میں وہ دھوائی کیسا تھا۔“

”آپ مجھے یہ بتائیئے کہ روٹی کا باڑی گارڈ کہاں گیا۔“

”جہنم میں۔“ فیجر دھنٹا جھلا کر کھڑا ہو گیا۔ ”آپ کو کمرہ چھوڑتا پڑے گا.....آج اور ابھی.....میں بہت خراب آدمی ہوں۔“

”صورت ہی سے ظاہر ہے۔“ حمید نے اپر والی سے کہا۔ ”لیکن کمرہ تمہارے فرشتے بھی نہیں خالی کر سکتے اور بھیلی رات تم نے مجھے عشق کی جو داستان سنائی تھی بالکل بندل تھی۔ تم روزانہ زندگی میں خود کو یوقوف ظاہر کرنا چاہتے ہو لیکن یہ حقیقت ہے کہ تم انتہائی خطرناک آدمی ہو۔“
”ہاں میں خطرناک بھی ہو سکتا ہوں۔“ فیجر اسے قہر آلو نظروں سے گھورتا ہوا بولا۔ چند لمحے اپنی چکنی کھوپڑی پر ہاتھ پھیرتا رہا پھر کہنے لگا۔ ”میں اس کے لئے پولیس کی مدد نہیں طلب کروں گا۔ لیکن تمہیں یہاں سے جانا پڑے گا۔“

”تم اسی طرح رو رو کر کہتے رہو۔ ہو سکتا ہے مجھے تم پر رحم آہی جائے۔“ حمید نے مسکرا کر کہا اور کمرے بے نکل آیا۔

ڈائینگ ہال سے گذر کروہ زینوں کی طرف جائی رہا تھا کہ کاؤنٹر کلر نے اسے رکنے کا اشارہ کر کے کہا۔ ”آپ کی کال تھی جتاب میں نے ان صاحب کے نمبر لکھ لئے ہیں۔ کوئی ضروری معاملہ تھا۔“ حمید نے اس کے بتائے ہوئے نمبروں پر رنگ کیا۔ دوسرا طرف سے اس۔ پی ماہر کی آواز آئی۔ وہ اس سے اس کے کمرے کی آگ کے متعلق پوچھ رہا تھا۔

”حیرت انگیز.....!“ حمید نے جواب دیا۔ ”لوگوں کا بیان ہے کہ کمرہ دھوئی سے بھرا ہوا تھا لیکن وہاں آگ کا نشان تک نہیں ملا۔ ساری چیزیں بے ترتیبی سے بکھری پڑی ہیں۔ کسی نے میرے سامان کی تلاشی لی ہے۔ میرا خیال ہے کہ کوئی بیزیز ضائع نہیں ہوئی۔“

”اچھا میں آ رہا ہوں۔“

”ضروری نہیں ہے۔“ حمید نے کہا۔

”میں نہیں سمجھا۔“

”مطلوب یہ کہ جو کچھ آپ نے کہا ہے اسے میں ضروری نہیں سمجھتا۔“

”اوہ..... سمجھا..... خیر..... اگر کوئی ضرورت پیش آئے تو مجھے مطلع کرنا۔“

”بہتر ہے..... شکریہ۔“

دوسری طرف سے سلسلہ منقطع ہو جانے پر حمید نے ریسیور کھو دیا۔

اور پھر جب وہ اوپر جانے کے لئے زینے طے کر رہا تھا اس نے اپنے عقب میں قدموں کی آوازیں سنیں اور پھر دو آدمی اس کے ساتھ ہی ساتھ زینے طے کرنے لگے۔ حمید ان کے درمیان میں تھا۔

”آپ ابھی کمرہ خالی کریں گے۔“ ایک نے کہا۔

”خیس تو بے عزتی ہوگی۔“ دوسرا بولا۔ لیکن حمید چپ چاپ زینے طے کرتا رہا۔

وہ اوپر پہنچ گئے۔ قاسم اب بھی کمرے کے سامنے موجود تھا اور خلاف موقع بہت اپنے موڑ میں نظر آ رہا تھا۔ شاید روچی نے دیریک اس سے گفتگو کی تھی۔

ان دونوں آدمیوں میں سے ایک نے پھر کہا۔ ”کمرہ ابھی خالی ہونا چاہئے ورنہ ہم سامان نکال کر باہر پھینک دیں گے۔“

”کیا.....؟“ قاسم آنکھیں نکال کر دھاڑا۔

”یہ مجھے اس کمرے سے نکالنے آئے ہیں۔ نبیجھ کے غندے ہیں۔“ حمید نے خلک لجھ میں کہا۔

”آپ زبان سنبھال کر بات کیجئے۔“ دوسرے نے غصیلے لبھ میں کہا۔

”ہاں میں تمہارا دماغ تو نہیک ہے۔“ قاسم آنکھیں نکال کر بولا۔

”کمرہ خالی کرنا پڑے گا۔“

”ابے جاؤ۔۔۔ تمہارے باپ بھی خالی نہیں کر سکتے۔“ قاسم نے ہاتھ جھٹک کر کہا۔

دونوں نے ایک ساتھ قاسم پر حملہ کر دیا۔ قاسم کے ہاتھی جیسے ڈیل پر دوچار گھونے پڑے اور پھر وہ کسی ہاتھی ہی کی طرح بے زنجیر ہو گیا۔ اُس نے ان دونوں کی گرد نیں دیوچیں اور اس طرح ان کے سر کلکرانے لگا جیسے وہ آدمی نہیں مٹی کے کھلو نے ہوں۔ وہ اس کی گرفت سے نکلنے کی سر توڑ کوشش کر رہے تھے لیکن یہ آسان کام نہیں تھا۔ ان کی گرد نیں ایک ایسے آدمی کے ہاتھوں

میں تھیں جو لوہے کی موٹی موٹی سلاخیں موڑ دیتا تھا۔ موڑ سائکل کو سوار سمیت اٹھا کر سڑک کے ایک کنارے سے دوسرے کنارے پر رکھ دیتا تھا۔

شور سن کر لوگ اپنے کروں سے نکل آئے۔ ان میں روئی بھی تھی اور حمید چپ چاپ کھڑا نہایت سنجیدگی سے ان دونوں کی بے بسی کا منظر دیکھ رہا تھا۔

قاسِ نبیں گھسیتا ہوا زینے کی طرف لے گیا اور دھکا دیتا ہوا بولا۔ ”جاوہ اس سالے سے کہہ دینا کہ کمرہ خالی کرانے کے لئے کم از کم پچاس آدمی بھیجے۔“

ادھر حمید بلند آواز میں بڑھا رہا تھا۔ ”یہ ہوٹل بدمعاشوں کا مرکز ہے۔ یہاں شریفوں کی عزت کا خیال نہیں رکھا جاتا۔ وہ مجھ سے اس طرح کمرہ خالی کرانا چاہتا ہے۔“

”کیا بات ہے ڈاکٹر صاحب۔“ روئی نے آگے بڑھ کر پوچھا۔

”فیجر..... کہتا ہے کہ میں کمرہ خالی کردوں۔ کیونکہ میرے قبضے میں شیطانی قوتیں ہیں۔“

میں بہوت ہوں اس کے دوسرے گاؤں سے چھٹ جاؤں گا۔“

”یہ تو یہودگی ہے۔“ روئی نے کہا۔

”اس نے یہ دوغنڈے بھیجے تھے جنہوں نے مجھ سے کہا تھا کہ میرا سامان کمرے سے نکال کر باہر پھینک دیا جائے گا۔“

”یہ بڑا کمیتہ پن ہے۔“ روئی نے بُرا سامنہ بنا کر کہا۔ ایک لمحہ خاموش رہی پھر بولی۔ ”پھر

آپ کا کیا ارادہ ہے..... ذرا ادھر آئیے..... میرے ساتھ۔“

حمدید قاسم کو وہی ظہرنے کا اشارہ کرتا ہوا روئی کے ساتھ اس کے کمرے میں چلا گیا۔

”ان حالات میں۔“ روئی نے آہستہ سے کہا۔ ”یہاں آپ کا قیام کرنا مناسب نہیں معلوم

ہوتا۔“

”پھر..... کیا آپ بھی بھی چاہتی ہیں کہ میں یہاں سے چلا جاؤں۔“ حمید نے اس کی آنکھوں میں دیکھتے ہوئے پوچھا۔

”صرف آپ ہی نہیں بلکہ میں بھی، اس سلسلے میں ایک تجویز پیش کرنا چاہتی ہوں۔ اگر آپ مجھ سے اتفاق کریں۔“

”کیا تجویز ہے۔“

”ہم لوگ جہاں بھی رہیں اکٹھے رہیں۔“

”کیوں.....؟“

”اس سوال کا جواب دے سکتی ہوں لیکن ممکن ہے آپ اسے اپنی توہین خیال کریں۔“

”میں بہت جلدی میں ہوں۔ اگر آپ کم سے کم الفاظ میں مفہوم سمجھادیں تو بہتر ہے۔“

”نه جانے کیوں! میں محسوس کرتی ہوں کہ آپ کی موجودگی میں مجھے کوئی نقصان نہیں پہنچ سکتا۔ یہاں رام گذھ میں میری کوئی بھی موجود ہے اور میں ہر سال گرمیاں تین گذارتی ہوں۔“

”کوئی کرانے پر اٹھا دی ہوگی۔“

”اس کے صرف دو کمرے کرانے پر دیئے گئے ہیں۔ چھ کمرے میں اپنے لئے خالی رکھتی ہوں۔“

”بچھر یہاں دلکشا ہوٹل میں قیام کرنے کی کیا وجہ تھی۔“ حمید اسے گھورتا ہوا بوا۔

”اس کی وجہ مخفی خوف سمجھے لیجئے۔ خیال تھا کہ ممکن ہے ہوٹل میں محفوظ رہ سکوں۔ لیکن یہ تو آپ نے دیکھا ہی لیا کہ میرے دشمن کتنے دلیر ہیں۔“

”ہاں..... آس..... اچھا فی الحال مجھے اجازت دیجئے۔ میں سوچوں گا..... اس موضوع

پر۔ دیسے یہ بھی میرے لئے بڑی توہین کی بات ہو گی کہ نیجر کے غنڈوں سے مزعوب ہو کر یہاں سے چلا جاؤں۔ جب کہ میری اتنی زندگی ہی کشت و خون میں گذری ہے۔“

”کشت و خون۔“ روئی نے حیرت سے دہرا۔

”اوہ..... ہاں۔“ حمید نور آنسن بھل گیا۔ ”میری زندگی کا بیشتر حصہ افریقہ کی نیم وحشی اقوام

میں گزرا ہے۔ میں ایسی جگہوں پر بھی رہا ہوں جہاں دوسرے منت کے لئے یقین سے نہیں کہا جا سکتا تھا کہ وہ خیریت سے گزرے گا۔“

حمید نے شاید ابھی اپنی بات ختم نہیں کی تھی کہ راہداری سے شور کی آواز آئی۔ وہ جھپٹ کر

باہر نکلا۔

اس بار ان غنڈوں کی تعداد پانچ تھی اور وہ یہک وقت قاسم پر ٹوٹ پڑے تھے۔ وہ لوگ جو

کچھ دیر قبل تماشا یوں کی حیثیت میں وہاں اکٹھے ہو گئے تھے ان میں سے ایک بھی راہداری میں نہیں دکھائی دیا۔ وہ سب خائف ہو کر اپنے کروں میں جا گئے تھے۔

قائم پر دھڑا دھڑا گھونے پڑ رہے تھے۔ لیکن اس کے انداز سے ایسا معلوم ہوا تھا جیسے کچھ مخصوص بچے اس سے خوش فعلیاں کر رہے تھے۔

حید کے وہاں پہنچتے ہی اچانک ایک نے بڑا سا چاقو نکال لیا لیکن جیسے ہی اس نے قائم پر حملہ کیا حید نے اس کا اٹھا ہوا تھا پکڑ کر اسے پیچے کھینچ لیا اور ناک پر پڑنے والے بھر پور گھونے نے تو اسے تحت لشڑی کی سیر کرادی۔

ذرا ہی سی دیر میں دو ہیں بیہوٹ پڑے تھے اور تین بھاگ لٹکے تھے۔

”میں اب یہاں نہیں رہوں گا۔“ قائم ہانپاہ ہوا بولا۔

”کیوں؟“ حید نے مسکرا کر پوچھا۔

”وہ ادھر والی سالیاں۔“ قائم نے ایک طرف ہاتھ اٹھا کر کہا۔ ”مجھے دیکھ کر اس طرح ہنستی ہیں جیسے میں الوکا پٹھا ہوں۔“

حید اپنی کھوپڑی سہلانے لگا۔ وہ تو سمجھا تھا کہ شاید قائم ان ہنگاموں سے ڈر گیا ہے۔ لیکن اب اسے کیا کہا جائے کہ ہنگامے کے دوران میں بھی اسے وہ لڑکیاں یاد تھیں، جو اسے دیکھ کر بیوقوف بنانے والے انداز میں پنسا کرتی تھیں۔

”ہم یہاں نہیں رہیں گے۔“ حید نے آہتہ سے کہا۔

روجی پھر اس کے پاس پہنچ گئی۔ اس کا چہرہ زرد تھا اور آنکھوں سے خوف جھاںک رہا تھا۔ اچانک زینوں سے بھاری قدموں کی آوازیں آنے لگیں اور دوسرے ہی لمحے میں فیجر دو ڈیوٹی کا نشیلوں کے ساتھ دکھائی دیا۔

”آؤ..... آؤ..... بیٹا فیجر صاحب۔“ قائم اپنے دونوں ہاتھ پھیلا کر بولا۔

”دیکھا آپ نے۔“ فیجر کا نشیلوب کی طرف مڑ کر بولا۔ ”ایسے خطرناک ہیں یہ لوگ اور یہ

دونوں بیچارے جو بیہوٹ پڑے ہیں پتہ نہیں کون ہیں۔“

”ایک تھا را خالو ہے اور دوسرا میرا بیچجا ہے۔“ قائم نے کا نشیلوب کو آنکھ مارنے کی

کوشش کرتے ہوئے کہا لیکن کاشیبل روئی کی طرف دیکھ رہے تھے۔ انہوں نے بیہوں آدمیوں کی طرف دھیان بھی نہ دیا۔ آج انہیں اس ایکٹر لیں کو قریب سے دیکھنے کا موقع ملا تھا جسے انہوں نے بار بار پر دیکھا تھا۔

”یہ دونوں کجھت.....!“ روئی نے بیہوں غندوں کی طرف اشارہ کر کے کہا۔ ”اپنے کئی آدمیوں سمیت یہاں گھس آئے تھے اور مجھے پریشان کر رہے تھے۔ اگر یہ شریف آدمی نہ ہوتے۔“

”پپ..... پریشان کر رہے تھے۔“ ایک کاشیبل نے احمدوں کی طرح دھرایا۔

”ہاں..... ان شریف آدمیوں نے انہیں منع کیا اور بات بڑھ گئی۔“

”ارے..... جان سے مار دینا تھا سالوں کو۔“ دوسرے کاشیبل نے کہا۔

میجر بوكھلا گیا۔ وہ شاکر انہیں حمید اور قاسم کی زیادتیاں دکھانے کے لئے ایسا تھا۔ بہر حال اس نے اس بات کا اعتراف نہیں کیا کہ وہ غندے اسی کے بھیجے ہوئے تھے۔ اس نے انہیں پہچانے سے بھی انکار کر دیا۔

”بہر حال یہ ہوئی شریفوں کے رہنے کی جگہ نہیں۔“ روئی میجر کو گھورتی ہوئی بولی۔ ”هم لوگ

انہی یہاں سے چلے جائیں گے۔“

”مگر جانے سے پہلے۔“ قاسم میجر کو گھونسہ دکھاتا ہوا بولا۔ ”تم سے اپنے وہ دس ہزار روپے

وصول کر لیں گے۔ کیوں ڈاکٹر صاحب.....؟ جو اس کمرے کا دروازہ توڑ کر نکالے گئے ہیں۔“

”یہ جھوٹ ہے۔“ میجر گز بڑا کر بولا۔

”میری عدم موجودگی میں دروازہ کیوں توڑا گیا۔“ حمید دہڑ کر بولا۔

”دھواں.....!“

”اگر کوئی چیز ہو تو مجھے دکھاؤ..... کہاں کا دھواں..... کیسا دھواں۔ میری بعض قیمتی چیزیں

غائب ہو گئیں۔“

”اور دس ہزار کے نوٹ.....!“ قاسم نے گردہ لگائی۔

”میں تمہاری اس حرکت کے خلاف رپورٹ درج کرانے جا رہا ہوں۔“ حمید نے غصیلے

لہجے میں کہا۔

”کیا اقصہ ہے جناب۔“ ایک کاشیبل نے پوچھا۔

”انہوں نے میری عدم موجودگی میں میرے کمرے کے دروازے توڑ دیئے۔“

”سینکڑوں آدمیوں نے اندر دھوائے دیکھا تھا۔“ فیجر نے ہانپتے ہوئے کہا۔

”ذرا آپ لوگ بھی دیکھ لیجئے۔“ حمید نے کاشیبلوں سے کہا۔ ”کیا اس کمرے میں آگ لگی تھی۔“

کاشیبل اس کے دوبارہ کہنے پر کمرے کے اندر چلے گئے اور جلد ہی باہر نکل آئے۔

”کیا خیال ہے۔“ حمید نے پوچھا۔

”آگ کا توانا بھی نہیں ہے۔“ کاشیبل نے جواب دیا۔

”اب میں تم سے اپنے چھتا ہوں کرم نے یہ حرکت کیوں کی تھی۔“ حمید نے فیجر کی آنکھوں میں دیکھتے ہوئے اپنے چھپا۔

”یہاں سینکڑوں آدمی موجود تھے۔“

”ختم کیجئے ڈاکٹر صاحب۔“ روچی آگے بڑھ کر بولی۔ ”میں یہاں سے چا جانا چاہئے۔“

”پولیس کو باقاعدہ اطلاع دیئے بغیر نہیں جائیں گے۔“

کاشیبلوں نے اس رائے سے اتفاق کیا اور فیجر ہٹلا ہٹلا کر حمید کو اس سے باز رکھنے کی کوشش کرنے لگا۔

دونوں بیویوں غنڈے ہوش میں آگئے تھے۔

”کہاں چلے بے تم دونوں۔“ قاسم انہیں کھکھنے کا ارادہ کرتے ہوئے دیکھ کر دھڑا۔

”جانے دو۔“ حمید نے کہا۔ ”وہ اس کا اعتراف ہی نہ کریں گے کہ انہیں فیجر نے بھیجا تھا۔“

”آپ خواہ خواہ اتباہ لگا رہے ہیں۔“ فیجر بوالا۔

”یہ ہمارے ساتھ جائیں گے۔“ ایک کاشیبل نے کہا۔ ”آپ تھانے میں روپورٹ کر دیجئے۔“

پھر اس سے اس انداز میں روچی کی طرف دیکھا جیسے کوئی کتاب کسی چوہے کا شکار کرنے کے

بعد اپنے مالک سے دادطلب کرے۔

قاسم کا انوائے

روحی کی کوئی بڑی شاندار تھی۔ حمید اور قاسم دونوں اپنے سامان سمیت اس کے ساتھ ہیں آگئے تھے۔ قاسم بہت خوش تھا اور اس کا خیال تھا کہ اب اس کی محنت وصول ہوئی ہے۔ خوش اس بات کی نہیں تھی کہ روحی جیسی مشہور اداکارہ کے ساتھ اس کا قیام تھا بلکہ اس اتفاق پر سرور تھا کہ روحی کی کراچی دار ایک یحیم شیخ عورت تھی۔ کوئی کے دو مرے اس کے تصرف میں تھے۔ لیکن وہ اس طرح ان میں آ کر گھل مل پیشی جیسے وہ روحی کے خاندان کی ایک فرد ہو۔

اک کا نام نوشابہ تھا۔ رام گڑھ کے ایک گزر باری سکول نہیں ہیئت مقرریں تھیں لیکن اس کی طالبات اسے عورا ہیئت مقرریں کہتی تھیں۔ مریمیں اور تینیں کے درمیان رہی ہوئی۔ جسم کی بنا وہ ایسی تھی جسے قاسم کے ملا وہ شاید ہی کوئی پسند کر سکتا۔ اس کا چہرہ اس کے جسم میں صرف ایک اضافہ معلوم ہوتا تھا اور کچھ نہیں۔ تاک واضح ترین تھی اور نچا ہوت اپنے پھیلاو کی بناء پر نہ جانے کیوں کسی ادا نیچر کا تصور پیش کرتا تھا۔ حالانکہ نوشابہ کے متعلق یہ سوچا ہی نہیں جاسکتا تھا کہ وہ کبھی ادا بھی ہوتی ہوگی۔ اس میں سب سے زیادہ نمایاں چیز اس کی آواز تھی۔ آواز یقیناً ایسی تھی کہ حمید اس کی شکل دیکھنے بغیر ہی اس پر بھی فریغت ہو جانے کا ارادہ کر چکا تھا۔ مگر جب وہ سامنے آئی تو حمید کے بجائے قاسم کی باچپنیں بھل گئیں اور اس نے حمید کو الگ لے جا کر کہا۔

”دیکھو حمید بھائی! میں تمہاری عزت کروں گا اوزم میری عزت کرنا۔“

”لیکن ذفر تم صفاتوں پر نہیں اتراؤ گے۔“ حمید بوالا۔

”کیسی صفاتوں۔“

”تم اپنامداری پن نہیں دکھاؤ گے۔“

”ارے وہ تو میں روحی کو پہلے ہی بتا چکا ہوں کہ میں منہ سے لوہے کے

گوئے نکال سکتا تھا۔ سلائفیں موڑ سکتا ہوں۔ پیٹ پر پھرڑوا سکتا ہوں۔“

”تم گدھے ہو۔“

”اگر تم یہی جملہ کسی دوسرے کے سامنے دھراوے گے تو میں تمہاری گردن مردوز دوں گا۔ حمید بھائی..... ہاں۔“

حمید نے بات آگئے نہیں بڑھائی۔ اس پر سراغِ رسانی کا بھوت سوار ہو گیا تھا۔ فریدی کی موجودگی میں شاید وہ اس کی ذرہ برابر بھی پرواہ نہ کرتا لیکن اس کے کمرے میں دھوئیں والی روایتِ روئی پر ہونے والے ملے سے زیادہ سفینی خیز تھی۔ کیا دلکشا کا شیخ ہی اس کا ذمہ دار تھا۔ اسے قاسم کی بولکلا ہٹ بھی یاد تھی جب اس نے اپنے کمرے کی کھڑکی غائب ہو جانے کا تذکرہ کیا تھا۔ ٹھیک اسی وقتِ روئی پر حملہ بھی ہوا تھا لیکن اب وہ روئی کے معاٹے کو اس کی آفگلوکی روشنی میں دیکھنے کی کوشش کر رہا تھا، جو اس کے اور ماہر کے درمیان میں ہوئی تھی۔ ماہر کا خیال ہے کہ ان حملوں کی ذمہ دار خودِ روئی ہے۔

پہلے تو حمید اسے واقعات کا صرف ایک امکانی پیلو سمجھا تھا مگر اب اسے روئی کا رو یہ یاد آ رہا تھا۔ ان حالات میں اس کا رو یہ یقینی طور پر قطعی خلاف فطرت تھا۔ یعنی اسے اپنے پچاڑا بھائی اور باڑی گارڈ کی اچانک گشندگی پر ذرہ برابر بھی تشویش نہیں تھی۔ اس کے دو ہی معنی ہو سکتے تھے یا تو باڑی گارڈ ہی اس ملے کا ذمہ دار تھا یا پھر روئی نے چیج کسی قسم کا ڈھونگ رچا رکھا تھا۔ حمید سوچتا رہا لیکن کسی نتیجے پر نہ پہنچ سکا۔

ویسے شام کی چائے پر اس نے ایک بار پھر ہی تذکرے چھیڑ دیئے۔

”جی ہاں۔“ روئی بولی۔ ”میرے لئے یہ بہت مشکل ہے کہ میں کسی خاص آدمی کے خلاف اپنا شہہر ظاہر کروں۔ ویسے میرا چہرہ بگاڑ دینے کی کوشش کنی بار کی جا چکی ہے۔“

”مجھے حیرت ہے کہ آپ اس سلسلے میں کسی خاص آدمی کا نام نہیں بتا سکتیں۔“

”ناممکن ہے..... جب تک شبہات حقیقت کی سرحدوں کو نہ چھو نے لگیں میں کسی کا بھی نام نہیں لے سکتی۔ آپ سمجھتے ہیں نامیرا مطلب۔“

”جی ہاں..... میں سمجھتا ہوں۔“ حمید نے کہا اور پھر ایک لحظہ خاموش رہ کر بولا۔

”آپ کو اپنے باڑی گارڈ کی گشندگی پر تشویش نہیں ہے۔“

”یہ آپ کیسے کہہ سکتے ہیں کہ مجھے تشویش نہیں ہے۔ لیکن میں تشویش کر کے کروں گی کیا۔“

”آہ.....تب تو یہ حرکت اسی کی ہوگی۔“

”میں وثوق کے ساتھ یہ بھی نہیں کہہ سکتی۔“

”آپ مجھے اپنے ساتھ کیوں لائی ہیں۔“

”اس سوال کا جواب مشکل ہے۔“ روچی مُسکرا کر بولی۔ ”ویسے میرا خیال ہے کہ میری ہی

طرح آپ بھی کچھ نامعلوم دشمنوں میں گھرے ہوئے ہیں۔“

”نہیں میرے دشمن اپنے نہیں جنہیں نامعلوم کہا جا سکے۔“ حمید کچھ سوچتا ہوا بولا۔

”وہ غندے فیجبر ہی کے بھیجے ہوئے تھے لیکن یہ تو بتایے کہ سارا الزام آپ نے اپنے

سرکیوں لے لیا تھا۔“

”یہ بھی کوئی ایسی بات نہیں جس کے لئے آپ ابھن میں بنتا ہوں۔“

”ارے.....ہپ.....!“ قاسم کچھ کہتے کہتے رک گیا۔

اس کے بعد چائے خاموشی ہی سے ختم ہو گئی۔ پھر جب وہ باہر پاتیں بااغ میں آئے تو
وہاں نوشابہ سے مذکور ہو گئی۔ پہلے وہ انہیں دیکھ کر بخی اور پھر الفاظ کا بحر خار موجیں مارنے لگا۔

ایسا معلوم ہو رہا تھا جیسے بیک وقت کی عورتیں بول رہی ہوں۔ گفتگو کے ساتھ ہی ساتھ وہ ہنسنے کی
بھی عادی تھی اس طرح باتیں کرتے وقت کئی قسم کی آوازوں کا احساس ہوتا تھا۔ حمید نے محسوں
کیا کہ قاسم اور نوشابہ دونوں ہی ایک دوسرے کے لئے خود کو پوز کرنے کی کوشش کر رہے ہیں۔
نوشابہ میں اس کی صلاحیت تھی لیکن قاسم وہ حد درجہ مصلحتہ خیز نظر آنے لگا تھا۔ پہلے اس نے
فوجیوں کے سے انداز میں کھڑے ہونے کی کوشش کی پھر ایسا معلوم ہونے لگا جیسے وہ خود بھی کوئی
خامی محسوس کر رہا ہو۔

ان کا تعارف تو پہلے ہی ہو چکا تھا۔ لیکن ان دونوں نے برا و راست ایک بار بھی گفتگو نہیں
کی تھی۔

نوشابہ بے تحاشہ باتیں کر رہی تھی۔ رام گذھ کے موسم کی باتیں۔ بہار میں پھولنے والے
درختوں کی باتیں، درختوں سے جست لگا کر دنیا کے جغرافیہ کی باتیں پھر وہ جغرافیہ سے بیک
وقت حکمہ تعلیم کی نالائقیوں پر اتر آئی۔ بہر حال یہ گفتگو اس کے اپنے موٹاپے کی پیدا کردہ

مصیبتوں پر ختم ہو گئی۔

”ہی ہی.....!“ دفعتاً قاسم ہنسا۔ ”موٹا ہونا تو بڑی اچھی بات ہے۔“

”کیا اچھی بات ہے آدمی کسی کام کا نہیں رہتا۔“ نوشابہ نے کہا۔

”واہ رہتا کیوں نہیں کیا میں کسی سے کم موٹا ہوں۔ لیکن میں کیا نہیں کر سکتا۔ لو ہے کی موٹی موٹی اوپ!“

دفعتاً اس نے اپنے منہ پر ہاتھ رکھ لیا اسے یاد آ گیا تھا کہ حمید نے اسے اپنے مداری پن کے اظہار سے باز رہنے کی تاکید کی تھی۔

”ہو گا جناب آپ کر سکتے ہوں گے۔ لیکن مجھ سے کچھ نہیں ہو سکتا۔“

”ہی ہی ہی!“ قاسم احمقوں کی طرح نہ سرخا موش ہو گیا۔
حمید اور روحی خاموش تھے۔

سورج دور کی پہاڑیوں میں غروب ہو رہا تھا اور رات سکوت کے پرچم اڑاتی ہوئی مغربی افق میں پرواز کر رہی تھی۔

”مس روہی آپ نے بہت اچھا کیا کہ یہاں چلی آئیں۔“ نوشابہ نے کہا۔

”اوہ وہ!“ روہی بڑی بڑی۔ وہ سڑک کی طرف دیکھ رہی تھی۔

اچانک اس نے حمید سے کہا۔ ”ڈاکٹر وہ شائد کوئی کارادھر ہی آ رہی ہے۔“

سڑک بلندی پر تھی اور یہاں سے کار صاف نظر آ رہی تھی۔ مگر روہی کی یہ توقع غلط ثابت ہوئی کہ کار اس کی کوئی ہی کی طرف آ رہی ہے۔ تھوڑی دیر چہل قدمی کرنے کے بعد وہ برآمدے میں آ بیٹھے۔

اب قاسم بھی اچھی طرح چلنے لگا تھا۔ لیکن اسے حرمت تھی کہ آخر اتنی خوبصورت سورت کی موجودگی میں بھی حمید پر سنجیدگی کیوں طاری ہے۔

نوشابہ تھوڑی دیر بیٹھ کر چلی گئی۔ اس دوران میں روہی حمید کو بہت غور سے دیکھتی رہی تھی اور حمید کا مرکز نگاہ قاسم تھا۔

نوشابہ کے جاتے ہی وہ روہی کی طرف متوجہ ہو گیا۔

”میں نے آپ کو یہاں لا کر آپ کے ساتھ زیادتی تو نہیں کی۔“ روئی نے کہا۔
 ”فی الحال اس کا فیصلہ کرنا مشکل ہے۔“ حمید محنی خیز انداز میں مسکرا�ا اور روئی جلدی سے
 بولی۔ ”نہ جانے کیوں میں محوس کرتی ہوں کہ آپ کے ساتھ میں محفوظ رہوں گی۔ اب آپ
 اسے خود غرضی ہی کہہ لیجئے کہ میں اس کے لئے آپ کو ہوٹل کی تفریخات سے نکال لائی۔“
 ”اگر آپ یہ محوس کرتی ہیں تو میں آپ کا دل نہیں توڑوں گا۔ مگر ایک شرط کے
 ساتھ..... نہ آپ مجھے میرے کسی شغل پر ٹوکیں گی اور نہ میرے دوست مسٹر قاسم کو..... ہو سکتا
 ہے کہ انہیں آپ کی کرایہ دار سے عشق ہو جائے۔“

”ار..... ام.....“ قاسم غصیلے لمحے میں ہکلایا۔ ”مم..... مذاخ نہیں پاسند کرتا۔“

”میں مجبور ہوں قاسم صاحب..... آپ کے ستارے.....!“

”ستارے کہہ رہے ہیں۔“ قاسم نے حیرت سے آنکھیں چھاڑ کر کہا۔

روئی بے تحاشہ ہنسنے لگی۔ کیونکہ قاسم نے شرما کر سر جھکالایا تھا۔ بالکل ایسا معلوم ہو رہا تھا
 جیسے کوئی ہاتھی دوہرا ہو گیا ہو۔

”آپ کے کیا مشاغل ہوں گے ڈاکٹر اوہاں۔“ روئی نے مسکرا کر پوچھا۔

”ارے..... ان کے مشاغل..... ہی ہی ہی.....!“ قاسم بے تحاشہ ہنسنے لگا اور حمید کی
 روح فنا ہو گئی۔ کہیں موڈ میں آ کر سب کچھ اگل نہ دے..... مگر ایسا نہیں ہوا۔ قاسم کی بُنی گہری
 سنجیدگی پر ختم ہو گئی۔ بالکل اسی طرح جیسے کسی موڑ کا انجن اسٹارٹ ہو کر یک بیک رک جائے۔
 حمید نے طینان کی سانس کے ساتھ ہی ساتھ دو چار فال تو قسم کی سانس بھی لیں اور اپنے
 پائپ میں تمبا کو بھرنے لگا۔

”آپ نے میرے سوال کا جواب نہیں دیا۔“ روئی نے کہا۔

”میرے مشاغل کا انحصار موقع پر ہے۔“

”میں بہم جواب نہیں چاہتی۔“

”آپ بہم جواب نہیں چاہتیں۔“ حمید اس کی آنکھوں میں دیکھتا ہوا کسی سانپ کی طرح
 پھٹکا را۔ ”میرے مشاغل ستاروں کی چال پر منحصر ہیں۔ آپ خود ہی دیکھ لیں گی۔“

”آپ تو ڈرار ہے میں..... مجھے اس طرح نہ دیکھئے میری طرف۔“

”کسی دوسری طرف دیکھئے۔“ قاسم نے ملخصانہ انداز میں مشورہ دیا۔

پھر قاسم کچھ بے چین سانظر آنے لگا اور اس کی وجہ بھی حمید کی سمجھ میں آگئی۔

نوشابہ قریب ہی کے کمرے میں گلزار ہی تھی۔ دفعتاروی نے اٹھتے ہوئے کہا۔

”ذراعِ حمدگی میں کیا آپ میری ایک بات سن لیں گے۔“

”ضرور یقیناً!“ حمید بھی اٹھ گیا۔

قاسم و میں بیٹھا رہا لیکن ایسا معلوم ہوا تھا جیسے اُسے ان کے اٹھ جانے کی ذرا برابر بھی

پرواہ نہ ہو۔

روحی حمید کو ایک کمرے میں لا لی۔ یہاں مختلف قسم کے ساز ادھر ادھر بکھرے نظر آرہے تھے۔ نیچے قالین کا فرش تھا۔ یہاں فرنچیز نہیں تھا۔ روحی چند لمحے حمید کو عجیب انداز میں دیکھتی رہی پھر مسکرا کر بولی۔

”اگر آپ پہچان لئے گئے ہوں تو۔“

”میں نہیں سمجھا.....!“ حمید نے حرمت ظاہر کی۔

”میں جانتی ہوں کہ آپ!“

”کیا جانتی ہیں کہ میں!“ حمید بھی اسی لمحے میں کہہ کر خاموش ہو گیا۔

”کیا آپ کا تعلق ادارہ روابط عامہ سے نہیں ہے؟“ روحی کی مسکراہٹ کا انداز فاتحانہ تھا۔

حمدید اس نام پر چوک پڑا کیونکہ آج ہی ماہتر نے اس سے اس ادارے کا تذکرہ کیا تھا۔ یہ سوال بھلی کی طرح اس کے ذہن میں کونڈ گیا۔ کیا روحی نے بھی اپنے ذہنوں پر قابو پانے کے لئے

اس ادارے سے مدد طلب کی ہے؟

”کیوں؟ کیا آپ میری بات کا جواب نہیں دیں گے۔ میں پوچھنا چاہتی ہوں کہ میں

نے دلکشا سے یہاں آنے میں غلطی تو نہیں کی۔“

حمدید نے قالین سے ایک واکن اٹھا لیا اور روحی کی بات کا جواب دینے کی بجائے اس کے

تار ہلانے لگا۔ دیسے وہ سوچ رہا تھا کہ اب اسے کیا کرنا چاہئے۔ بہر حال اس نے جلد ہی اس کا

فیصلہ کر لیا۔

”آپ ان بھگڑوں میں نہ پڑیے۔“ اس نے تاروں پر تو س پھیرتے ہوئے کہا۔

”میں آپ کو یہاں لا کر آپ کی اسکیم میں خلل انداز تو نہیں ہوئی۔“

”نہیں.....!“ حمید کا منتصرا جواب تھا۔

اس نے والکن پر ایک گت چھپڑ دی تھی۔

”اوہ..... آپ تو بہت اچھا بجاتے ہیں۔“ روہی نے کہا اور حمید نے والکن کو قلیں پر ڈال دیا۔

”بجائے نا.....!“ روہی جلدی سے بولی۔

”آپ کو کچھ اور بھی پوچھنا ہے۔“

”بس اتنا ہی کہ آپ کو سچی نجوم میں دخل ہے یا وہ بھی محض حکمت عملی تھی۔“

”اگر دخل نہ ہوتا تو میں آپ کو ملی کے متعلق کیسے بتا سکتا۔“

”جنہے اس کے غائب ہو جانے کا بے حد افسوس ہے۔“

”آپ نے ادارہ کو اپنے دشمنوں کے نام کیوں نہیں بتائے۔“ حمید نے پوچھا۔

”نام میں جانتی ہی نہیں۔ میں صحیح اندازہ نہیں کر پائی کہ میرا ڈس کون ہو سکتا ہے۔ رام،“

”گذھ والے دفتر کے انجارچ ڈاکٹر سلمان نے کہا تھا وہ خود ہی دشمنوں کو تلاش بھی کر لیں گے۔“

پھر حمید یہ پوچھتے پوچھتے رک گیا کہ اس کے لئے معاوضہ طے ہوا تھا۔ اس نے ایک بار

پھر گشیدہ باڑی گارڈ کا تذکرہ چھپڑتا چاہا لیکن دور اندر یہی نے اس کی بھی اجازت نہ دی۔ روہی کی

نظروں میں اب اس کی حیثیت یکسر بدل چکی تھی۔ لہذا اب بہت زیادہ احتیاط کی ضرورت تھی۔

روہی آہستہ سے بولی۔ ”ایک حملہ آپ کی موجودگی میں بھی ہوا ہے لیکن کیا آپ مجھے

میرے دشمن کا نشان پڑہ بتا سکیں گے۔“

”نہیں.....!“

”بتانا نہیں چاہتے یا آپ کو علم ہی نہیں ہو سکا۔“

”میں نہیں جانتا کہ حملہ آور کون تھا۔ ویسے شہر ہے کہ وہ آپ کا باڑی گارڈ بھی ہو سکتا

ہے۔“

”خدا جانے۔“

”ڈاکٹر سلمان سے آپ کی کیا گفتگو ہوئی تھی۔“

”اوہ.....!“ روچی چوک کر اُسے گھورنے لگی اور حمید کو فرآہی احساس ہو گیا کہ اس کا یہ سوال طبعی بے محل تھا۔

وہ جلدی سے بولا۔ ”میرا مطلب یہ ہے کہ انہوں نے آپ کو جواحتیاطی تدابیر اختیار کرنے کو کہا تھا آپ نے اس پر کہاں تک عمل کیا ہے۔“
”میں ابھی تک ان کے مشوروں کی پابند رہی ہوں۔“

”یہی پوچھنا تھا۔“ حمید نے کہا اور بیٹھ کر طبلہ بجانے لگا۔

”آپ کو موسیقی سے بہت زیادہ دلچسپی ہے شامہد۔“

”بہت.....!“ حمید ہاتھ رونگ کر بولا۔ ”طالب علمی کے زمانے میں کالج کے ڈراموں میں ڈانس ڈائریکٹ کیا کرتا تھا۔ آج میرے پاس ناچوں کی ایسی گتیں ہیں جن کا جواب شاکر ہی کہیں مل سکے۔“

”اوہ.....!“ روچی مسکرائی۔ ”دعویٰ کر رہے ہیں آپ۔“

”ہاں..... یہ میرا دعویٰ ہے..... خصوصاً رقص نہ کوم..... ستاروں کا ناق۔“

”شاکر آپ ستارے پا کر کھاتے بھی ہوں۔“ روچی پس پڑی۔

”پروانہ نہیں..... اگر آپ اسے بکواس بھجتی ہیں تو میں آپ کو چیلنج کرتا ہوں..... خیر.....

”نہیں..... جانے دیجئے۔“

حمید کے چہرے پر شدید ترین غصے کے آثار نظر آنے لگے اور اس نے گرج کر کہا۔ ”آپ کی بتاہی نزدیک ہے۔ میرا تعلق کسی ادارے سے نہیں یہ اتنی گفتگو میں نہ مخفی اس لئے کی تھی کہ معلوم کر سکوں کہ آپ کس قسم کے جال میں پھنسی ہوئی ہیں۔“

روچی کے چہرے پر ہوا یاں اڑنے لگیں۔

”کیسے جال میں پھنسی ہوئی ہوں۔“ اس نے خالی خالی آواز میں پوچھا۔

”میں بہت کچھ بتا سکتا ہوں..... بشرطیکہ آپ مجھ سے کچھ نہ چھپا میں۔“

روجی تھوڑی دیر تک خاموش رہی پھر بولی۔ ”آپ کا تعلق ادارہ روابط عامہ سے نہیں ہے۔“

”نہیں..... مجھے اس ادارے سے دلچسپی ضرور ہے کیونکہ یہ ادارہ ساری دنیا میں اپنی مثال

آپ ہے۔“

”پھر آپ نے کیوں کہا تھا کہ آپ کا تعلق اسی ادارہ سے ہے۔“

”یہ میں نے نہیں آپ نے کہا تھا۔“ حمید بولا۔ ”بس میں نے تھوڑی دیر کے لئے فرض

کر لیا تھا کہ آپ ٹھیک کہہ رہی ہیں۔“

روجی خاموشی سے اس کی طرف دیکھتی رہی۔ ایسا معلوم ہوا تھا جیسے اپنے خیالات کا اظہار کرنے کے لئے اس کے پاس الفاظ ہی نہ ہوں۔ پھر وہ کچھ کہنے والی تھی کہ اچانک انہوں نے کسی کی جنیں سنی۔ حمید اٹھ کر دروازے کی طرف جھپٹا کیونکہ وہ جنیں قسم کے علاوہ کسی کی نہیں ہو سکتی تھیں۔

رہداری میں نوشابہ میں۔ جو بدواہی میں اسی طرف دوڑی آ رہی تھی۔

”بابر..... پپ..... پائیں باغ میں۔“ وہ ہمیتی ہوتی بولی۔

حمد بے تھاش دوڑ رہا تھا۔ اس نے اس کا جملہ پورا ہونے کا انتظار بھی نہیں کیا۔ اس وقت وہ خاکی پتلون اور کتھی رنگ کے جیکٹ میں تھا اور اس کی جیب میں روپا اور بھی موجود تھا۔ جیکٹ کے نیچے کارتوں کی پیٹی تھی۔ ہوٹل سے چلتے وقت ہی اسے احساس ہو گیا تھا کہ وہ عنقریب انجانے خطرات میں گھر جائے گا ورنہ اسکے کمرے میں دھوئیں کا کیا مطلب تھا۔ پائیں باغ میں اسے کوئی نظر نہیں آیا لیکن سامنے سڑک پر ایک ٹرک کھڑا ہوا دکھائی دیا اور پھر وہ فوراً ہی چل پڑا۔ ایک بار پھر حمید نے قاسم کی دہڑائی۔ یہ آواز اسی ٹرک سے آئی تھی۔ حمید سڑک تک دوڑتا چلا گیا۔ مگر ٹرک اس سے پہلے ہی اگلے موڑ پر نظر وہیں سے اوچھل ہو چکا تھا۔

فادر آگیا

وہ پھر اسی طرح دوڑتا ہوا پائیں باغ میں واپس آیا۔ روچی اور نوشابہ وہاں موجود تھیں۔

نو شا بہ اپنے مخصوص لجھ میں چل گاڑ رہی تھی۔ شاید وہ رو جی کو قاسم کے متعلق کچھ بتا رہی تھی۔
”کوئی گاڑی ہے یہاں۔“ حمید نے تیزی سے پوچھا۔ وہ بُری طرح بے چین نظر آ رہا تھا۔

”ہے گیراج میں..... ایک اشیش و میگن۔“

”گیراج کدھر ہے۔“

رو جی تقریباً دوڑتی ہوئی اس کے ساتھ گیراج کی طرف جا رہی تھی۔
اشیش و میگن حالانکہ بہت دنوں سے استعمال میں نہیں تھی لیکن آرڈر میں تھی۔
”بیٹھو.....!“ حمید نے رو جی کو اشیش و میگن میں دھکیلتے ہوئے کہا۔

”میں..... میں.....!“ رو جی ہٹلائی۔

”ہاں..... میں تمہیں ساتھ لے جاؤں گا۔“

”کیوں.....!“ رو جی نے خوفزدہ آواز میں پوچھا۔

”راستے میں بتاؤں گا۔“

حمید نے ابھن اشارث کیا۔ گاڑی گیراج سے باہر نکلی اور پائیں باغ سے گذر کر سڑک پر
آگئی۔

”میرا خیال ہے کہ وہ اس سڑک پر کوئی بڑا ٹرک تیزی سے نہ چلا سکیں گے۔“ حمید نے کہا
اور رو جی بولی۔ ”لیکن آپ مجھے اس خطرناک ہم پر کیوں لے جارہے ہیں۔“

”ہو سکتا ہے کہ اس میں بھی ان لوگوں کی کوئی چال ہو۔ مجھے اس بہانے سے باہر نکال کر تم
پر ہاتھ ڈالنا چاہتے ہوں۔ ظاہر ہے کہ اس کے بعد تم اور نوشابہ وہاں تھارہ جاتیں۔ ابھی تمہارے
نوکر بھی وہاں نہیں پہنچے۔ شام کی چائے تم نے ہی بنائی تھی۔“

”مگر اب انہیں اپھیلتا جا رہا ہے اور آپ تھا میں۔“

”اس کی پرواہ نہ کرو۔“ حمید نے کہا۔ ”ہاں نوشابہ نے کیا بتایا تھا۔“

”قاسم صاحب پائیں باغ میں تھے۔ نوشابہ بھی وہیں تھی اچانک رسی کا ایک پھندا قاسم
صاحب کی گردن میں آپھنسا اور وہ زمین میں گر پڑے۔ پھر پانچ چھ آدمی ان پر آگرے۔ اس
سے زیادہ اور کچھ نہیں جانتی۔ یہ دیکھنے کے لئے وہ وہاں رکی ہی نہیں کہ وہ انہیں کہاں لے گئے۔“

ویسے اس واقعے سے کچھ دیر قبل بڑک پر ایک ٹرک رکتے ضرور دیکھی تھی۔ کہیں یہ لوگ انہیں غندوں کے ساتھی نہ ہوں جن کی مرمت آپ لوگوں نے دلکشا میں کی تھی۔

”ہو سکتا ہے۔“

ائیشون ویکن پہاڑی سڑک پر چکراتی رہی۔

”اگر وہ سب ہم پر آپڑے تو آپ کیا کریں گے۔“ روحی نے کچھ دیر بعد پوچھا۔

”پہنچ کا آخری کارتوس بھی پھونک دوں گا اس کے بعد جو کچھ ہو گا دیکھا جائے گا۔“

”کارتوس..... کیا آپ کے پاس رویال اور بھی ہے۔“

”ڈر نہیں..... اس کا انسس بھی ہے۔“ حمید نے ہاکا ساتھ قہہ لگایا۔

”اب کافی اندر ہمرا پھیل گیا تھا..... حمید کو ہیڈ لائیس روشن کر دینی پڑیں۔“

”کیا نوشابہ بھی تھا رہتی ہے۔“ حمید نے پوچھا۔

”ارے انتہائی درجہ کنجوس ہے۔ ایک تو کربھی نہیں رکھ سکتی۔ کھانا خود پکاتی ہے۔ ویسے کپڑے اتنے شاندار پہنچتی ہے کہ بس دیکھتے ہی رہ جائیے۔ دن میں کئی بار لباس تبدیل کرتی ہے۔“

”اوہو..... ہم تو شہر کے قریب آپنچے۔“ حمید نے کہا..... ”لیکن مگر نہہر و مجھ سے غلطی ہوئی۔ میں اس دوسری سڑک کو شہر والی سڑک سمجھا تھا۔ نہیں وہ قاسم کو ایسی حالت میں شہر کی طرف الانے کی ہمت نہیں کریں گے۔“

”کیوں.....؟“

”اوہو..... اس آدمی کو دیر سک قابو میں رکھنا آسان کام نہیں ہے۔ خیراب ادھر آئے ہیں تو اس واقعہ کی روپورٹ پولیس کو بھی دیتے چلیں۔“

روحی کچھ نہ بولی۔ بہر حال اب اس کے چہرے پر خوف یا ایجمن کے آثار نہیں تھے۔ ہو سکتا ہے وہ ان نامعلوم آدمیوں اور حمید کے نکراوے سے ڈرتی رہی ہو اور اب اس کے امکانات نہ دیکھ کر مطمئن ہو گئی ہو۔

کوتوالی میں روپورٹ درج کرنے کے بعد حمید روحی سمیت کیپشن ماہر کے بنگلے کی طرف روانہ ہو گیا۔

ماہر سے ملاقات نہ ہو سکی۔ وہ موجود نہیں تھا..... لیکن کوتولی میں روحی کی آمد ایسی نہیں تھی کہ وہاں کی فضا پر سکون رہ جاتی۔ لوگ اپنے کام چھوڑ چھوڑ کر اسے دیکھنے کے لئے اکٹھا ہو گئے۔
یہ حالت دیکھ کر حمید کو ماہر کے بنگلے ہی میں پناہ لینی پڑی۔
لیکن یہ ایک زبردست غلطی تھی۔ اسے کم از کم ماہر کی عدم موجودگی میں اس کے بنگلے میں قدم بھی نہ رکھتا چاہئے تھا۔

ماہر کے گھر والے اسے اچھی طرح پہچانتے تھے۔ انہوں نے جب اس کے ساتھ روحی کو دیکھا تو سارے کے سارے ڈرائیور روم میں اکٹھا ہو گئے۔ ادھر ادھر کی باتیں پھر گئیں اور روحی حیرت سے ان کی گفتگو سنتی رہی۔ ماہر کی بیوی بار بار اسے کیشن حمید کے نام سے مخاطب کر رہی تھی اور حمید کا یہ عالم تھا جیسے اسے بھرے بازار میں زینا کر دیا گیا ہو۔

”اے دوران نیں کریل فریدی کے تذکرے بھی ہوتے رہے۔ روئی گئی حیرت سے حمید کی طرف دیکھتی اور کہی ان لوگوں کی طرف۔

دفعتاً حمید نے اس سے کہا۔ ”آپ نوشابہ کو فون کر دیجئے کہ آپ صبح سے پہلے واپس نہیں آئیں گی۔“

”کیوں.....!“

”ماہر صاحب کے آجائے پر میں فوراً لے کر قاسم کی تلاش میں جاؤں گا اور آپ بیٹیں رہیں گی۔“

”اوہ..... ہمیں بڑی خوشی ہو گی۔“ ماہر کی سالی نے کہا۔

”نہیں میں اتنی تکلیف نہیں دے سکتی۔ حرج کیا ہے۔ میں واپس چلی جاؤں گی۔“

”میں اس کا مشورہ ہرگز نہیں دوں گا۔“

روحی خاموش ہو گئی اور پھر تجویز کے مطابق اس نے نوشابہ کو فون کر دیا۔ نوشابہ بہت قلر مند تھی مگر اتنی خائف بھی نہیں تھی کہ تہارات نہ گزار سکتی۔

آدھے لکھنے بعد ماہر واپس آگیا۔ روحی اس کی سالیوں کے ساتھ اندر چل گئی۔

”تم کیا کرتے پھر رہے ہو کپتان صاحب۔“ ماہر نے حمید کو گھوڑتے ہوئے کہا۔

اس پر اُس نے سارے واقعات دہراتے ہوئے کہا۔ ”میں قاسم کو تلاش کرنا چاہتا ہوں۔

میرے ساتھ کم از کم پانچ مسلخ کا نشیل ہونے چاہئیں۔“

”لے جاؤ.....کہوتا میں بھی ساتھ چلوں۔ ویسے مجھے امید نہیں ہے کہ قاسم کو پاسکو.....وہ

ایک موٹی مرغی ہے۔“

”کیا مطلب.....؟“

”رام گذھ آج کل اقا نویت کا مرکز بن گیا ہے۔ میرا خیال ہے یہ اُسی گروہ کا کام ہے جس کا سراغ پانے میں ہم ابھی تک ناکام رہے ہیں۔ اس گروہ کا طریق کار ہے کہ شہر کے متول تین آدمیوں کو انوغاء کیا جاتا ہے پھر ان کے ورناء سے بھاری رقوں کے مطالبے کئے جاتے ہیں۔ جب تک رقم وصول نہیں ہو جاتی وہ انوغاء کئے ہوئے آدمی کو چھوڑتے نہیں۔ بعض اوقات تو رنیس وصول ہو جانے کے بعد بھی نہیں چھوڑتے اور مزید رقم کا مطالیہ کر بیٹھتے ہیں۔“

حید کچھ سوچنے لگا۔ پھر آہستہ سے یوا۔ ”تب تو وہ یقیناً ایک موٹی مرغی ہے۔ آپ نے

خان بہادر عاصم کا نام تو سنائی ہو گا۔“

”ہاں.....کیوں نہیں۔“

”قاسم انہیں کا لڑکا ہے۔“

”آہا.....تب تو اس کی طرف سے مالیوں ہو جاؤ۔“

”مگر یہ ناممکن ہے کہ میں صبر کر کے بیٹھ جاؤ۔“

”اچھا ہے میں ہو.....یہ تو بہت اچھا ہوا کہ تمہارا ایک دوست ان لوگوں کے بھتھے چڑھ گیا

جن سے رام گذھ کی پولس تک آگئی ہے۔“

حید کچھ نہیں بولا۔ اُس نے دس مسلخ کا نشیل ہو سکتے تھے لیکن دو بجے رات تک بھکتے رہنے کے باوجود بھی اس کا

تمام کی بازیابی کے امکانات ہو سکتے تھے لیکن دو بجے رات تک بھکتے رہنے کے باوجود بھی اس کا سراغ نہ ملا اور حید تھک، ہار کر واپس آگیا۔

رات ماتھر کے ہاں بسر کی اور صبح کو وہ دونوں کوئی کیلئے روانہ ہو گئے۔ روچی خاموش تھی۔

”کیوں کیا تم اب مجھے اپنے ساتھ نہیں رکھنا چاہئیں؟“

”میری ایک بہت بڑی بھمن رفع ہو گئی۔“ روچی دل آؤ دین انداز میں مسکرائی۔ چند لمحے خاموش رہی پھر بولی۔ ”یہ حقیقت ہے کہ میں ابھی تک آپ کی طرف سے مطمئن نہیں تھی۔“
”کیا بھتی تھیں۔“

”کوئی بہت بڑا فراڈ.....!“

”وہ تو میں اب بھی ہوں۔ چونکہ میں قانون کی حفاظت کے لئے فراڈ کرتا ہوں۔ اس لئے اس فراڈ کو حکمت عملی کہیں گے۔ اگر کوئی عام آدمی مقصد براری کے لئے یہی طریقہ اختیار کرے تو وہ قانون کی نظر میں فراڈ ہو گا۔“

”اب آپ قاسم صاحب کے لئے کیا کریں گے۔“

”دیکھا جائے گا۔“ ان کا مقصد یہی ہو سکتا ہے کہ وہ اسکے باپ سے ایک لمبی رقم حصول کریں۔
”قاسم صاحب کون ہیں۔“

”میرا خیال ہے کہ تمہارا سن اس کا شرمende احسان بھی ہے۔“
”کیا مطلب.....میں نہیں سمجھی۔“

”تمہارے جسم پر اس وقت اسی کے ملوں کے کپڑے ہیں۔ سارے ملک میں اس کے ملوں سے بہتر کپڑے کوئی دوسرا مل نہیں نکال رہا ہے۔“

”کون سے مل۔“

”عاصم یُنکشاں۔“

”اوہ ہو.....!“ روچی حیرت سے آنکھیں پھاڑ کر رہا گئی۔

پکھ دیر خاموش رہی پھر روچی نے کہا۔ ”آپ نے ڈاکٹر اوہاں کا بہروپ کیوں بنایا تھا۔“

”ہمارے محلے کے لوگ پیلک زندگی میں اپنی اصلاحیت کے ساتھ کبھی نہیں آتے۔“

”مگر آپ کا یہ روپ بے مقصد نہیں معلوم ہوتا۔ بلکہ صاف ظاہر ہے کہ آپ اس طرح دوسروں کو اپنی طرف متوجہ کرنا چاہتے ہیں۔ مگر میں والا معاملہ بھی سمجھ میں نہیں آتا۔“

”اوہ میری ستارہ شناسی بہر حال اپنی جگہ پر اٹل ہے۔“

روچی کچھ نہیں بولی۔ نہ جانے کیوں وہ پھر کچھ فکر مندی نظر آنے لگی تھی۔

وہ کوئی پہنچ گئے۔ نوشابہ موجود تھی لیکن اس کا چہرہ بالکل زرد تھا۔ ایسا معلوم ہوا تھا جیسے وہ برسوں سے خوف کی حالت میں زندگی گذار رہی ہو۔ اس نے ایک بے جانی میکراہٹ کے ساتھ ان کا استقبال کیا۔

”اوہ..... آپ لوگ آگئے۔ کچھل رات میں بوڑھی ہو گئی۔“

”کیا بات ہے۔“ حمید نے سنجیدگی سے پوچھا۔

”اندر چلے..... اطمینان سے بتاؤں گی۔“

روجی بہت غور سے اسے دیکھ رہی تھی۔ نوشابہ نے ان کے بیٹھنے کا انتظار نہیں کیا۔

”آپ کا فون آنے سے پہلے مجھے صرف تشویش تھی۔“ اس نے روچی سے کہا۔ ”لیکن

آپ کے متعلق معلوم ہو جانے کے بعد ہی سے پریشانی شروع ہو گئی۔ آپ جانتی ہیں کہ میں

ہمیشہ یہاں تھا رہی ہوں اور کبھی میرا وزن ایک اونس بھی کم نہیں ہوا۔ لیکن میرا دعویٰ ہے.....!“

وہ خاموش ہو کر مسکرائی اور پھر بولی۔ ”میرا دعویٰ ہے کہ رات سے اب تک کم از کم دس پونٹ

ضرور کم ہو گئی ہوں گی۔“

”ایک افسوس تاک خسارہ۔“ حمید روچی کی طرف دیکھ کر سنجیدگی سے بولا۔ لیکن نوشابہ اس

ریمارک سے بے پرواہ بولتی رہی۔ ”میں نے خود اپنی آنکھوں سے ان لوگوں کو دیکھا ہے۔ وہ کچھ

ٹلاش کر رہے تھے۔ ان کا ایک آدمی میرے سر پر مسلط تھا۔ اس کے ہاتھ میں ریو الور تھا۔ پھر

جب وہ چلے گئے تو میں نے پوری کوئی کاچکر لگایا۔ انہوں نے صرف ڈاکٹر اوہاں اور ان کے

دوست کا سامان الٹ پلٹ ڈالا تھا۔ اس کے علاوہ میرا خیال ہے کہ انہوں نے کسی چیز کو بھی ہاتھ

نہیں لگایا۔ اب آپ خود سوچئے کہ باقی رات کس طرح گذاری ہو گئی میں نے..... وہ تعداد میں

پائی تھے اور انہوں نے اپنے چہرے نقابوں سے چھپا رکھے تھے۔“

”ڈاکٹر اوہاں کا ستارہ گردش میں ہے۔“ حمید بڑی بڑی اور اٹھ کر اپنے کمرے کی طرف چلا

گیا۔ حقیقتاً ایک بار پھر ہوٹل ہی کی طرح اس کا سامان بکھرا ہوا نظر آیا۔ یعنی شاید دوسری بار کسی

نے اس کے سامان کی ٹلاشی لی تھی۔ لیکن سامان کی ٹلاشی سے حمید کی شخصیت کے متعلق اندازہ

کر لیتا ناممکنات میں سے تھا۔ اس نے اپنے پاس کوئی ایسی چیز رکھی ہی نہیں تھی جس سے اس کی

اصلیت پر روشنی پڑ سکتی۔ لیکن قاسم کے سامان کے متعلق حمید کو علم نہیں ہو سکتا تھا کہ تلاشی لینے والوں نے قاسم کے متعلق معلومات حاصل ہی کر لی ہوں۔ ویسے خود اس کی زبان سے کچھ اگلوالیا آسان کام نہیں تھا۔

وہ اپنی چیزیں ترتیب سے لگانے لگا۔ اتنے میں روچی بھی وہاں پہنچ کر اس کا ہاتھ بٹانے لگی۔

”مگر.....!“ حمید بڑا لیا۔ ”اب مجھے یہاں سے رخصت ہو جانا چاہئے۔“

”کیا..... یہ ہرگز ہیں ہو سکتا۔“ روچی نے کہا۔ ”آپ مجھے اس مصیبت میں چھوڑ کر کہیں اور نہیں جا سکتے۔“

”میرا قادر بڑا خطرناک آدمی ہے۔“ حمید بولا۔ ”اگر اُسے معلوم ہو گیا کہ میں ایک

خوبصورت سی فلم اشار کے ساتھ مقیم ہوں تو وہ میری آئندہ نسلوں کو یقین کر دے گا۔“
”جب نہیں..... میں انہیں سمجھا لوں گی۔“

”تم سمجھا لوگی..... کرنل ہارڈسٹون کو..... ہااا..... کیا بات کہی ہے۔“

”کرنل ہارڈسٹون..... آپ کے باپ..... میں نہیں سمجھی۔ یہ نام تو کسی انگریز یا عیسائی کا ہو سکتا ہے۔“

”یہ نام نہیں صفت ہے۔“

”میں کچھ نہیں جانتی۔ آپ کو یہیں قیام کرنا ہو گا۔“

”اور اگر کسی نے تمہارے دھوکے میں مجھ پر تیزاب ڈال دیا تو میں کیا کروں گا۔ پھر ہو سکے گی میری شادی۔“

”خیر آپ کی شادی تو ویسے بھی نہ ہو گی۔“

”کیوں.....؟“

”آپ صورت سے شوہر کبھی نہ معلوم ہوں گے..... مجھے یقین ہے۔“

”لیکن چند بجوں کا قادر ضرور معلوم ہوں گا۔“

”میں اس بحث میں نہیں پڑتا چاہتی۔..... لیکن آپ مجھے اس طرح چھوڑ کر نہیں جا سکتے۔“

”پھر جس طرح کہو چھوڑ کر چلا جاؤں گا۔“

دفعتا باہر سے کسی نے دستک دی۔

”ہام.....کون ہے۔“ حمید نے کہا۔

”میں آ جاؤں۔“ نوشابہ کی آواز آئی۔

”آئیے.....!“ حمید ٹھنڈی سانس لے کر بولا اور کچھ اس طرح منہ بنایا کہ روچی میساختہ

ہنس پڑی۔

”وہ کوئی صاحب فون پر مخزہ پن فرمائے ہیں۔“ نوشابہ نے کہا۔

”کیا بات ہے۔“

”پتے نہیں کون ہے.....کہتا ہے کہ یہاں کوئی کیپشن حمید ہے۔ اُسے فون پر بلا دیا جائے۔“

”وہ کہاں سے بول رہا ہے۔“ حمید نے پوچھا۔

”نہیں بتایا۔“

”میں دیکھتا ہوں۔“ حمید دروازے کی طرف بڑھتا ہوا بولا۔ فون پر اُسے جس کی بھی آواز

ستانی دی ہو لیکن روچی یہ محسوس کئے بغیر نہ رہ سکی کہ حمید کچھ بوکھلا سا گیا ہے۔

”جی ہاں.....اوہ ماڈ تھے پیس میں کہہ رہا تھا۔“ میں نہیں ہوں۔ آپ نے ٹھیک سنائے ہے۔

ارے باپ رے.....مگر سنئے تو کسی.....وہ محض مذاق تھا.....محض تفریغ.....لیکن آپ کیوں اور

کیسے آگئے.....میں بڑی مشکل میں ہوں یہ ناممکن ہے.....وہ اس پر تیار نہیں ہے.....

ارے باپ رے.....پھر بتائیے میں کیا کروں.....آپ قسم لے لیجئے.....مر گیا.....اچھا میں

ابھی آؤں گا.....مگر تھا نہیں.....آپ سنئے تو کسی.....جی ہاں.....جی ہاں۔“

حمدی ریسیور کر دھڑام سے دوسری طرف الٹ گیا۔ روچی اور نوشابہ گھبرا کر اس کی طرف

چھپیں لیکن وہ پھر الٹ کر کسی کے نمبر ڈائیل کرنے لگا۔ لیکن شاید دوسری طرف سے کوئی جواب

نہیں ملا۔ لیکن حمید ماڈ تھے پیس میں ”فادر فادر“ چیختا رہا پھر ریسیور کر پیشانی رگڑنے لگا۔

”کیا بات ہے۔“ روچی نے حیرت سے پوچھا۔

”فادر آ گیا ہے۔“ حمید نے پہنچی پہنچی سی آواز میں کہا۔ ”اب میں یہاں نہ رک سکوں گا۔“

روچی اور نوشابہ نے حیرت سے حیرت کی طرف دیکھا اور حمید بکتا رہا۔ ”اس فادر

کے بچے کو بھی چین نہیں ہے۔ کبھی یہاں کبھی وہاں..... میرے ستارے۔“

کونکے کا مجسمہ

روجی پر یہ بات بہت دیر بعد واضح ہوئی کہ حمید کا ” قادر ” کرنل فریدی ہے۔ اور پھر وہ کرنل فریدی سے ملنے کے لئے بڑی طرح بے چین نظر آنے لگی۔

” تم کیوں ملنا چاہتی ہو۔“ حمید نے پوچھا۔

” لوگ مجھ سے کیوں ملنا چاہتے ہیں۔“ روجی نے سوال کیا۔

” کیونکہ تم ایک خوبصورت عورت ہو۔“

” یعنی میں لوگوں کے لئے کشش رکھتی ہوں۔“

” قلعی!“

” بس اسی طرح کرنل فریدی بلکہ صرف یہ نام میرے لئے اپنے اندر بڑی کشش رکھتا ہے۔ میں اس آدمی کو قریب سے دیکھنا چاہتی ہوں جس سے بعض اوقات مجزے سے سرزد ہوتے ہیں۔“ حمید اپنی کھوپڑی سہلانے کے بعد ٹھنڈی سانس لے کر بولا۔ ” ستارے! خیر ہاں مگر وہ تم سے نہیں مل سکیں گے۔“

” کیوں؟“

” تمہارا نام ہی سن کرو وہ اس قابل نہ رہ جائیں گے کہ تمہیں دیکھ سکیں۔“

” آپ مذاق بہت اچھا کر لیتے ہیں۔“ روجی نے خنک لبھے میں کہا۔ ” لیکن میں اس وقت مذاق کے موڑ میں نہیں ہوں۔“

فون کی گھنٹی بجی اور حمید نے رسیور اٹھایا۔

” ہیلو!“ دوسرا طرف سے آواز آئی۔ ” کون ہے!“

” وہی نالائق!“ حمید نے جواب دیا۔ ” آپ بتاتے کیوں نہیں کہ یک بیک یہاں

کیسے پہنچ گئے۔“

”کل دوپہر کو ماہر نے میرے لئے ٹرک کال کی تھی.....ڈاکٹر اون کے بچے میں تمہاری اچھی طرح خبر لوں گا.....روجی سے پوچھو کر اس نے ادارہ روابط عامہ سے کب مدد لی تھی۔ پہلے جملے سے قبل یا بعد میں۔“

حید نے ماڈھپیس پر ہاتھ رکھ کر روچی سے فریدی کا سوال دہرا دیا۔

”کون ہے۔“ روچی نے پوچھا۔

”فادر ولیم.....!“

”اوہ.....کرٹل فریدی ان سے کہہ دیجئے کہ پہلے جملے کے بعد ہی میں نے اس ادارے سے مدد طلب کی تھی مگر انہیں کیسے معلوم ہوا۔“

”رات میں نے ماہر سے اس کا تذکرہ کیا تھا۔“ حید نے کہا اور فریدی تک روچی کا جواب پہنچا دیا۔

”کیا وہ خود بھی وہاں گئی تھی یا کسی نے اُسے مشورہ دیا تھا۔“ فریدی نے پوچھا۔

حید نے پھر روچی سے پوچھ کر اُسے جواب دیا۔ ”ایک دوست نے مشورہ دیا تھا۔“

”مجھے اس دوست کا نام اور پتہ چاہئے۔“ فریدی نے کہا۔

”آخراً پ آتے ہی روچی میں کیوں اتنی دلچسپی لینے لگے۔“

”یہ قاسم کا کیس ہے، جو حضن تمہاری جماقوتوں کی بناء پر مصیبت میں پھنس گیا ہے۔“

”کیا کہہ رہے ہیں۔“ روچی نے لہک کر پوچھا۔

”تمہارے سلسلے سے وہ قاسم بھک پہنچنے کی کوشش کر رہے ہیں۔ تمہارے کیس سے انہیں ذرہ برابر بھی دلچسپی نہیں۔ ویسے ہو سکتا ہے کہ لگے ہاتھوں تمہاری مقصد برداری بھی ہو جائے اسلئے اپنے اس دوست کا نام اور پتہ بتاؤ جس نے تمہیں ادارہ سے گفت و شنید کرنے کا مشورہ دیا تھا۔“

”اتنی دری.....!“ دوسری طرف سے آواز آئی۔ ”جلدی کرو۔“

”بس فوراً۔“ حید نے ماڈھپیس میں کہا اور روچی کی طرف دیکھنے لگا جواب کچھ پریشان

نظر آ رہی تھی۔

”وہی آدمی ہے آپ نے دلکشا کے ڈائیننگ ہال میں باڑی گارڈ کے ساتھ دیکھا تھا وہ یہاں کا ایک سربرا آور دہ آدمی ہے۔“

”فادر ولیم..... سربرا آور دہ آدمیوں کی ذرہ برابر بھی پرواہ نہیں کرتے۔ فادر ولیم کئی بڑے سرمایہ داروں کے گاؤں پر تھپٹر نک رسید کر پکے ہیں۔“

روجی نے اسے اس آدمی کے متعلق تفصیل سے بتایا اور حمید نے ماوکھ پیس میں کہا۔ ”سردار شکوہ نام ہے۔ پتہ ایک سو گیارہ کھل بالا..... یہاں کے سربرا آور دہ آدمیوں میں سے ہے..... مگر فادر..... میں بہت اداں ہوں۔“

”تمہاری اداسی دور ہونے کی صرف ایک ہی صورت ہے۔“
”فرما پے۔“

”اس وقت تک تم پر مار پڑتی رہے جب تک کہ حال نہ گر جائے۔“

”میں اپنی کھال کھنپوا کر آپ کو روانہ کر دوں گا۔ مگر آپ مجھے سینیں رہنے دیجئے ورنہ روچی کا ہارت فیل ہو جائے گا..... اور..... ملک ایک بہت بڑی فنکارہ سے محروم ہو جائے گا۔“
”حید اور نہ جانے کیا کیا بکترہا لیکن دوسری طرف سے سلسلہ متقطع ہو گیا۔

”یہ سب کیوں کہ رہے تھے آپ۔“ روچی نے برا سامنہ بنا کر پوچھا۔

”فادر سے کوئی بات چھپانا شامت کو دعوت دینے سے کم نہیں۔“

”مجھے ملائیے کریں سے..... مگر مٹھریے۔ آخر آپ لوگ ادارہ روابط عامہ کے پیچھے کیوں پڑ گئے ہیں۔“

”ادارہ روابط عامہ فرماڑ ہے۔ اگر اب بھی اس کی حرکت آپ کی سمجھ میں نہ آئے تو آپ کو کسی گز نیڈ آفیسر سے شادی کر لینی چاہئے۔“

”کسی حرکت.....!“

”کیا یہ ممکن نہیں ہے کہ آپ پر اب تک جتنے بھی حملے ہوئے ہیں ان میں اسی ادارہ کا ہاتھ رہا ہو۔“

”یہ کیسے ممکن ہے۔ آپ خواہ خواہ تہمت تراشی کر رہے ہیں۔“

”پہلے آپ مجھے یہ بتائیے کہ آپ اب تک اس ادارہ کو کتنی رقم دے چکی ہیں۔“

”پہمیں ہزار.....!“

”گذگاڑ..... اور اس کے باوجود بھی آپ کی اپر چیزیں اب تک مغلب ہے۔“

فون کی گھنٹی نے اس گھنٹگلوکو آگئیں بڑھتے دیا۔

اس بار روچی نے ریسیور اٹھالیا۔

”ہیلو.....!“

”کون روچی صاحبہ۔“ دوسری طرف سے آواز آئی۔

”میں روچی ہوں۔“

”میں سلمان بول رہا ہوں..... ادارہ روابط عامہ سے۔“

”اوہ..... ڈاکٹر سلمان کہتے۔“

”کیا یہ ضروری ہے کہ آپ اجنبیوں پر اعتماد کر لیں۔“

”اوہ..... وہ دیکھئے..... میرا خیال ہے کہ آپ ڈاکٹر اوہاں کے متعلق کچھ کہہ رہے ہیں۔“

”ٹھیک سمجھیں آپ..... کیا آپ اس آدمی کو پہلے سے جانتی ہیں۔“

روچی ہچکپائی لیکن حید جلدی سے بولا۔ ”تم اسے بتا دو کہ میں کون ہوں۔“

لیکن روچی نے ماوتھ پیس میں کہا۔ ”میں ڈاکٹر اوہاں کو پہلے سے جانتی ہوں۔“

”آپ غلط بیانی سے کام لے رہی ہیں مس روچی۔ آپ اس دن اس سے واقف ہوئی تھیں

جس رات آپ کی ملی نے آپ پر حملہ کیا تھا۔“

”ہو سکتا ہے میں بات ہو ڈاکٹر سلمان۔“ روچی چھنجھلا گئی۔

”اس لئے ادارہ روابط عامہ آپ کی خدمت سے قاصر ہے۔“

”ادارہ روابط عامہ نے اب تک کون سا کارنامہ انجام دیا ہے میرے لئے۔“

”محترمہ روچی! ڈاکٹر سلمان کی روحاںی قوت ہی تھی جس نے آج تک کوئی حملہ کامیاب نہ

ہونے دیا۔ اگر مجھے آپ کے دشمن کی صحیح شخصیت کا علم ہوتا تو وہ کب کا آپ کے فدوں پر آگرا ہوتا۔“

”خیر اسے جانے دیجئے۔“ روچی نے کہا۔ ”کیا آپ کو علم ہے کہ میرا باؤ دی گارڈ حملے والی

رات سے غائب ہو گیا تھا۔“

”مجھے علم ہے اور یہ بھی جانتا ہوں کہ وہ اس وقت کہاں ہے۔ لیکن مجھے یقین ہے کہ وہ قطعی بے قصور ہے۔ اسے اغوا کیا گیا تھا مغضض اس لئے کہ اس حملے کا الزام اس کے سر آئے۔“

”تب تو آپ اغوا کرنے والوں کو بھی جانتے ہوں گے۔“

”نبیں..... میں صرف آدمی ہوں۔ کوئی مافوق النظرت ہستی نہیں۔ آپ کے باڑی گارڈ

شہاب کو اس بات کا علم تھا کہ آپ نے ہم سے مد طلب کی ہے اور ہم آپ کے لئے کام کر رہے ہیں۔ لہذا شہاب نے ہمارے پاس آ کر ساری رواداد بیان کی ہے۔ لیکن چونکہ آپ اس کی طرف سے غیر مطمئن ہوں گی اس لئے وہ آپ سے نہیں ملا۔ اغوا کرنے والے اسے ایک کار میں ڈال کر رام گڑھ سے دس میل کے فاصلے پر چھوڑ آئے ہیں۔ اس غریب کو وہاں سے پیدل آنا پڑا اور اس مضمکہ خیز اغوا کا مطلب بھی اس کی سمجھ میں آگیا۔ لہذا وہ آپ کے پاس آنے کی ہمت نہیں کر سکا اور خود پولیس کی نظروں سے بھی چھاپا رہا ہے۔ میں نے اسے مشورہ دیا تھا کہ وہ اس واقعہ کی روپورث باقاعدہ طور پر درج کرائے لیکن اس کی ہمت ہی نہیں پڑی۔“

”وہ کہاں ہے۔“ روچی نے پوچھا۔

”ضروری نہیں کہ وہ اب بھی وہیں ہو جہاں پہلے تھا۔ ہو سکتا ہے کہ ہم سے رجوع کرنے کے بعد اس نے اپنی وہ قیام گاہ چھوڑ دی ہو۔ یقیناً چھوڑ دی ہوگی۔ جبکہ وہ اتنا ذرا پوک ہے۔“

”پھر بھی وہ پہلے کہاں تھا۔“

”کل بالا کے ایک چھوٹے سے ہوٹل اٹالیانو میں۔“

”مشکر یہ.....! میں دیکھوں گی کہ اس سلسلے میں کیا کر سکتی ہوں۔“

”محترم روچی! آپ تباہی کی طرف جا رہی ہیں۔ بغیر سمجھے بونچھے اجنبیوں پر اعتماد نہ کیجئے۔“

”آپ یہاں کے پرنسپلٹ پولیس کیپشن ماہر کو جانتے ہیں۔“ روچی نے پوچھا۔

”انہیں کون نہ جانے گا۔“

”کیپشن ماہر کا خیال ہے کہ ڈاکٹر اوہاں سرکاری طور پر کیپشن حمید کہا تے ہیں اور مرکزی سی

آئی ڈی کے ایک ذمہ دار آفیسر ہیں۔“

”اوہو.....کیپن حمید.....شاید میں یہ نام پہلے بھی سن چکا ہوں.....ہاں.....اچھا.....یہ

کرنل فریدی کے اسنٹنٹ تو نہیں ہیں۔“

”آپ ٹھیک سمجھئے۔“

”تب تو محترمہ روحی آپ کی تعلمندی کی داد دوں گا۔“ دوسرا طرف سے کہا گیا۔ ”اس بار

آپ نے صحیح آدمی کا انتخاب کیا ہے۔“

”شکریہ.....اور اب اسی لئے میں آپ کو مزید تکلیف نہیں دینا چاہتی۔“

”کوئی بات نہیں مس روحی.....اس صورت میں آپ کی آدمی رقم واپس ہو سکتی ہے.....

یعنی ساڑھے بارہ ہزار۔“

”رقم کی مجھے پرواہ نہیں ہے۔ خواہ آپ واپس کریں خواہ نہ واپس کریں۔“

”آپ بڑی دریا دل ہیں محترمہ روحی.....مگر یہ ساڑھے بارہ ہزار تو آپ کو واپس کئے ہیں جائیں گے.....بھی ہمارا اصول ہے۔“

”آپ کی مرضی.....!“ روحی نے اپروائی سے کہا اور سلسہ منقطع کر دیا۔

”ڈاکٹر سلمان.....!“ حمید نے ایک طویل سانس لی اور روحی کو غور سے دیکھنے لگا۔

روحی نے اسے سب کچھ بتادیا۔

”بڑے شریف لوگ ہیں۔“ حمید نے مسکرا کر کہا۔ ”ساڑھے بارہ ہزار واپس کر دیں گے۔“

اس کے بعد اس سلسے میں کوئی گفتگو نہیں ہوئی۔ روحی کے ملاز من آگئے تھے اور وہ کوئی کو

رہائش کے قابل بنانے کے لئے روحی کی ہدایات کے مطابق ادھر ادھر مصروف تھے۔

وہ دونوں باہر برآمدے میں بیٹھ گئے۔

آسمان میں سفید بادل صحیح ہی سے منڈا رہے تھے۔ اب اس وقت ہلاکا سار تر صحیح شروع

ہو گیا تھا۔

”روحی.....!“ حمید نے اسے بڑے پیار سے مخاطب کیا۔

”فرمائیے۔“ روحی نے طنز آمیز لمحہ میں کہا۔

”میری آخری خواہش پوری کرو.....اس کے بعد پھر پتہ نہیں میں کہاں ہوں۔“

”لیعنی.....!“ روچی نے اسے غصیل نظروں سے دیکھا۔

”تم کیا سمجھتی ہو۔“ حمید اسے تیز نظروں سے دیکھتا ہوا بولا۔ ”میں یہ کہہ رہا تھا کہ میں واںکن پر ایک گیت چھپیڑوں اور تمہارے پیروں میں گونگھرو ہوں۔ یہ ہے میری آخری خواہش اور یقین رکھو کہ رقص ختم ہونے سے پہلے ہی میں مر جاؤں گا۔“

”اور پھر پولیس تحقیقات شروع کر دے گی..... کیوں؟“ روچی مسکرائی۔

اچانک حمید نے اپنی کرسی سے چھلاگ لٹکائی اور بے تحاشہ اندر کی طرف بھاگا۔

ظاہر ہے کہ روچی بھی اس کی حرکت پر بوکھلا گئی ہو گی۔ اس نے بھی اس کا ساتھ دیا لیکن ساتھ ہی ہشتریائی انداز میں چیخ چیخ کر پوچھتی بھی جا رہی تھی۔ ”کیا ہوا..... کیا ہوا۔“

” قادر آگیا.....؟“ دفعتاً حمید نے اس کی طرف مڑ کر کہا اور اپنے کمرے میں گھس گیا۔ روچی جہاں تھی بُرا سامنہ بنائے ہوئے وہیں رک گئی۔ وہ حمید کے کمرے میں جانے کی بجائے پھر باہر جانے کے لئے دوسرا طرف مڑ گئی۔

برآمدے میں پہنچتے ہی اس کی نظر پولیس کار پر پڑی جس سے ایک ایسا آدمی اُتر رہا تھا جو کم از کم اس عمر کا تو ہرگز نہیں تھا کہ حمید اسے قادر کہہ سکتا۔

روچی صرف ایک ہی بار اس سے نظر ملا سکی۔ دوسرا بار اس کے چہرے کی طرف دیکھنے کی ہمت نہیں پڑی۔ وہ ایسا ہی باوقار اور پر رعب چہرہ تھا۔ خصوصاً آنکھیں تو بجلیوں کا خزانہ معلوم ہو رہی تھیں۔

وہ آہستہ آہستہ چلتا ہوا برآمدے کی طرف آیا۔

”مس روچی آپ ہیں۔“ اس نے فرم لجھے میں پوچھا۔

”نچ..... جی ہاں.....!“ روچی ہکلائی۔

”کیپن حمید کہاں ہے۔“

”وہ..... اندر ہیں۔“

”براہ کرم بلواد سمجھے۔“

”ان..... اندر تشریف لے چلے..... آپ بھی۔“

”ہو سکتا ہے آپ کسی غلط آدمی کو مدد کر رہی ہوں۔“ اس نے کہا۔

”مم..... میں جانتی ہوں..... آپ..... فف..... فریدی صاحب ہیں۔“

فریدی نے ایک طویل سانس لی اور بولا۔ ”میں یہیں ہوں آپ اسے بلوا دیجئے۔“

روحی اندر چلی گئی..... حمید اپنے کمرے میں ٹھل رہا تھا۔

”آپ کے قادر آپ کو یاد فرم رہے ہیں۔“ روحی نے مسکرا کر کہا۔

”میں جانتا ہوں لہذا جانے سے پہلے تمہیں ایک وصیت کروں گا۔ میری لاش کے ساتھ ایک واںکن اور اپنے گھونکھروں کی ایک جوڑی دفن کر دینا۔ کیونکہ تم نے میری آخری خواہش پوری نہیں کی اس وقت میرے ستارے شائد حقہ پی رہے ہیں۔“

”جلدی سمجھئے..... وہ شائد زیادہ غصے میں ہیں۔“

”غصے میں ہیں تو شائد کفن مہیا کرنے کی بھی مہلت نہ ملے۔ لہذا مجھے اپنی کسی پہنچی پرانی

ساری میں لپیٹ کر دفن کر دینا۔“

”کیا بیکار باتیں کر رہے ہیں..... آپ چلتے۔“ روحی اس کا ہاتھ پکڑ کر دروازے کی طرف

کھینچتی ہوئی بولی۔

برآمدے میں چینچنے سے پہلے ہی حمید نے اس سے اپنا ہاتھ چھڑایا۔ یہاں فریدی نوشابہ

سے قام کے متعلق گفتگو کر رہا تھا۔

نوشابہ بھی کچھ بوكھلائی ہوئی سی نظر آرہی تھی اور اس کی قینچی کی طرح چلنے والی زبان ایک

ایک لفظ پر لڑکھ رہی تھی۔ ویسے گفتگو میں ہنسنے کا سامان دا زاب بھی شامل تھا۔

فریدی نے اس سے بتیرے سوالات کئے۔ لیکن کسی بات پر تبصرہ نہیں کیا۔

پھر وہ پویس کار کی طرف اشارہ کر کے حمید سے بولا۔ ”چلو.....!“

”اور سامان.....!“ حمید نے پوچھا۔

”اے یہیں رہنے دو۔“

”آپ چائے یہیں گے یا کافی۔“ روحی نے پوچھا۔

”میری چائے یا کافی آپ پر ادھار رہتی۔“ فریدی اٹھتا ہوا بولا۔ ”پھر سہی۔“

حید چپ چاپ جا کر کار میں بیٹھ گیا۔ اگلی سیٹ پر ڈرائیور موجود تھا پھر فریدی بھی بیٹھ گیا اور کار پائیں باعث سے سڑک پر نکل آئی۔ حید خاموش ہی رہا۔ فریدی بھی کچھ نہیں بولا..... کار چلتی رہی۔

کچھ دیر بعد وہ شہر میں پہنچ گئے۔ لیکن کار ان راستوں کو چھوڑتی جا رہی تھی جو کوتولی کی طرف جاتے تھے۔

پھر وہ ایک عظیم الشان عمارت کے سامنے رک گئے۔ پھانک پر کھڑے ہوئے دو سکھ پہرے داروں نے ان کا استقبال کیا۔

اور پھر عمارت کے ڈرائینگ روم میں ایک سو گواری عورت نہیں ملی اس کی عمر چالیس اور پچاس کے درمیان رہی ہوگی۔ چہرہ صحبت مند لیکن غم کے بادلوں سے ڈھکا ہوا تھا۔ آنکھیں کچھ ایسی دیران سی تھیں جیسے رو تے رو تے خشک ہو گئی ہوں۔

”کرنل.....!“ اس نے بھرائی ہوئی آواز میں کہا۔ ”میں آپ کی مشکور ہوں کہ آپ نے کیپشن ماہر کی درخواست پر تکلیف کی۔ اگر مجھ سے کوئی غلطی نہ زد ہو تو اسے اپنی توہین نہ سمجھتے گا۔ تین دن سے..... پورے تین دن گذرے..... میں نہیں سمجھ سکتی کہ میرا جسم برف ہے یا پتھر۔ میرے ساتھ آئیے میں آپ کو زیادہ تکلیف نہیں دوں گی۔“

وہ دوسرا کمرے میں جانے کے لئے مڑی۔ فریدی خاموشی سے اس کے پیچھے ہولیا اور حید شاید ابھیں کے باوجود بھی اس کے ساتھ چلتا رہا۔ ایک طویل راہداری سے گزرنے کے بعد وہ ایک کمرے کے بندرووازے پر رک گئے۔

عورت فریدی کی طرف مڑ کر بولی۔ ”اب مجھ میں اتنی سکت نہیں رہ گئی کہ اسے بار بار دیکھوں۔ آپ اندر تشریف لے جائیے۔“

فریدی نے بینڈل گھما کر دروازہ کھوالا۔ اس کے ساتھ ہی حید بھی کمرے میں داخل ہوا۔ فریدی دروازے کے قریب ہی رک کر سیاہ رنگ کے ایک مجسمے کو دیکھنے لگا جو دروازے سے ڈیڑھ گز کے فاصلے پر دیوار سے نکا کھڑا تھا۔ وہ کسی بہرہ نہ عورت کا مجسمہ تھا لیکن اُسے تراشنے والے نے سر پر بال نہ بنا کر اس کا سارا حسن ختم کر دیا تھا۔ فریدی اس کے بازو پر اپنی انگلی رگز کر

دیکھنے لگا۔ اس کی انگلی میں سیاہی چھوٹ آئی تھی۔

شعلہ پر کا تھا

حمدیہ حیرت سے اس مجسمے کو دیکھ رہا تھا اس نے آج تک اتنا مکمل مجسم نہیں دیکھا تھا۔ ایسا مجسمہ جسے تراش کر منظر عام پر رکھنے کی ہمت کوئی بھی نہ کر سکتا۔ اچانک فریدی نے جیب سے قلم تراش چاقو نکالا اور اسے کھول کر بعض جگبیوں پر اس کی سلیکٹ کھرپنے لگا۔

”ہائیں.....!“ حمید آنکھیں پھاڑ کر بولا۔ ”یہ تو کونے کا معلوم ہوتا ہے۔“

”ذر اصر بر کرو۔“ فریدی نے آہتہ سے کہا۔ ”شورتہ مجاو۔“

حمدیہ نے پھر اسے غور سے دیکھا۔ مجسمے کے پیروں میں سفید سویڈ کے سینڈل تھے۔ بیداغ سینڈل جیسے وہ الگ سے پہنانے گئے ہوں۔ پھر اس نے فریدی کو مجسمے کے پیروں کے پاس بیٹھے دیکھا۔ وہ بھی اس کے سفید سینڈلوں کو ٹوٹوں رہا تھا۔

پھر وہ سیدھا کھڑا ہو کر مخالف سمت کی دیوار کے روشنдан کی طرف دیکھنے لگا جس کا ایک شیشہ ٹوٹا ہوا تھا۔

”کیا یہ مجسمہ اپنی عریانیت کی بناء پر قانون کی گرفت میں نہیں آتا۔“ حمید نے کہا۔

”نہیں.....!“ فریدی نے کہا اور سامنے والی میز کی طرف چلا گیا۔ یہ لکھنے پڑھنے کی میز تھی۔ اس کی واہنی جانب ایک شلف میں کتابیں لگی ہوئی تھیں۔ فریدی حمید کو اپنے پیچھے آنے کا اشارہ کرتا ہوا بابا ہر نکل آیا۔

راہداری کے دوسرے سرے پر وہی سو گوار عورت موجود تھی، جو انہیں یہاں تک لائی تھی۔

اس نے اپنا چہرہ دونوں ہاتھوں سے ڈھانک رکھا تھا۔

”آپ نے دیکھ لیا۔“ ان کے قریب بچپنے پر اس نے آہتہ سے کہا۔

”جی ہاں.....!“ فریدی نے ایک طویل سانس لی۔

عورت خاموشی سے چلنے لگی۔ وہ دونوں اس کے ساتھ ہی چل پڑے۔ حید کا دم گھٹ رہا تھا۔ اُسے محسوس ہوا تھا جیسے وہ ہزار ہا سال پرانے کسی مقبرے میں چل رہا ہو۔

وہ پھر ڈرائینگ روم میں آگئے۔ عورت انہیں بیٹھنے کو کہے بغیر خود ایک صوفے پر گرگئی۔ اس کی حالت عجیب تھی۔ ایسا معلوم ہوا تھا جیسے خواب میں حرکت کر رہی ہو۔ اپنے گرد و پیش سے بے خبر جو بول تو سکتی ہو لیکن سوچنے کی صلاحیت کھو بیٹھی ہو۔

فریدی خود ہی بیٹھ گیا اور اس نے حید کو بھی بیٹھنے کا اشارہ کیا۔

”بارات باہر موجود ہے۔“ عورت ان کی طرف دیکھے بغیر بڑا ای۔ ”اب کون ہے اب کس پر بجلی گرے گی۔“

”کیا آپ میرے چند سوالات کا جواب دیں گی۔“ فریدی بولا اور وہ اس طرح چوک پڑی جیسے اب تک ان کی موجودگی سے بے خبر رہی ہو۔

”ضرور جواب دوں گی۔“ اس نے پلکیں جھپکاتے ہوئے کہا۔

”کیا..... آپ کے اعزہ میں سے کوئی اور بھی امیدوار تھا۔“

”میں نہیں جانتی۔ اگر رہا بھی ہو تو میرے علم میں نہیں تھا۔“

”صاحبزادی کو یہ رشتہ منظور تھا۔“

”جہاں تک میرے علم میں ہے اسے کوئی اعتراض نہیں تھا۔“

”اسکی سیلی کے متعلق آپ کیسے خیالات رکھتی ہیں۔ جو اس وقت کرے میں موجود تھی۔“

”بہت اچھے خیالات۔ میں اسے اس وقت سے جانتی ہوں جب وہ آٹھ برس کی تھی۔“

”میں صاحب زادی کے مردوں توں کے متعلق معلوم کرنا چاہتا ہوں۔“

”کیا معلوم کرنا چاہتے ہیں۔“

”یہی کہ کوئی ایسا بھی تھا جس کا شمار گہرے دوستوں میں کیا جا سکے۔“

”اس کا کوئی مرد دوست تھا ہی نہیں۔“

”یہ آپ کس بناء پر کہہ سکتی ہیں۔“

”میں نے اُسے آج تک کسی مرد کے ساتھ نہیں دیکھا۔“

”اعزہ میں بھی کوئی ایسا نہیں تھا۔“

”نہیں..... کوئی اس کا ہمسن ایسا نہیں تھا۔“

”پھر.....!“ فریدی نے سوالیے انداز میں اس کی طرف دیکھا۔

”پھر میں کیا بتاؤ۔۔۔ ماخر صاحب نے آپ کا نام لیا تھا کہ اس سلسلے میں کچھ کریکٹس گے۔ بتائیے آپ کیا کر سکتے ہیں۔“

”ابھی میں کچھ بھی نہیں کر سکتا محترم۔۔۔!“

”پھر آپ کو ماخر صاحب نے خواہ جواہ تکلیف دی۔ میں تھاںی چاہتی ہوں۔“

عورت کے لجھ میں بیزاری تھی۔ فریدی نے حمید کو اٹھنے کا اشارہ کیا۔ عورت ان کی طرف نہیں دیکھ رہی تھی۔

فریدی کسی قسم کی رسی گفتگو کے بغیر ڈرائیگ روم سے نکل آیا۔ کارپکاؤٹ کے باہر تھی۔

فریدی نے خاموشی سے پچھلی سیٹ کا دروازہ کھول کر حمید کو اندر جانے کا اشارہ کیا۔ پھر خود

بھی پیٹھ کر دروازہ بند کر دیا۔

”دکشا۔۔۔!“ اس نے ڈرائیور سے کہا۔

”دکشا۔۔۔!“ حمید نے حیرت سے دہرا دیا۔

”میرا قیام وہیں ہے۔“ فریدی نے کہا۔

”کس نام سے۔“

”احمد کمال فریدی۔“

”آپ نے غلطی کی ہے۔ قاسم والے معاملے میں دکشا بھی مشتبہ ہے۔“

”ہوگا۔۔۔ بخشنے فی الحال قاسم کی فکر نہیں ہے۔ اس کے لئے تم بھگتو۔۔۔ اس کی سو فیصدی

ذمہ داری تم پر ہے۔“

”مجھ پر کیوں ہے۔۔۔ وہ کوئی دودھ پیتا چھے ہے۔“

”اس سے بھی بدتر۔۔۔ تم اسے بندر کی طرح نچاتے ہو۔“

”اغوا کرنے والے اس کے باپ سے کسی بڑی رقم کا مطالبہ کریں گے۔“

فریدی کچھ نہیں بولا۔ لیکن تھوڑی ہی دیر بعد اس نے ڈرائیور سے کہا۔ ”گاڑی روکو۔“
لیکن کار بستورا اسی رفتار سے چلتی رہی۔
”کیا تم نے سنائیں۔“ فریدی غرایا۔

”میں بہرا ہوں جتاب.....“ ڈرائیور نے چیخ کر کہا اور کار کی رفتار پہلے سے بھی زیادہ تیز کر دی۔

”گاڑی روک دو۔“

”روکنے کی ترکیب مجھے بالکل یاد نہیں..... بھول جانے کے مرض کا پرانا خشکار ہوں۔“
”میں تمہاری ہڈیاں چور کر دوں گا۔“

”کوشش کر کے دیکھو.....“ ڈرائیور نے جواب دیا۔ ”شاکر کار بھی چور چور ہو جائے۔“
میرے سینے پر لال نشان ہے جس کا مطلب ہوتا ہے کہ ضرورت پڑے تو اپنی زندگی کی حفاظت کرنا بھی چھوڑ دو..... اگر تم بات زیادہ بڑھاؤ گے تو کار کو کسی بلڈنگ سے نکلا کر خود بھی فنا ہو جاؤں گا۔“

”نبیں دوست اس کے بجائے تم ایں۔ ایں کے طیارے سے میڈرڈ تک کا خوٹگوار سفر
کر سکتے ہو۔“ حمید نے کہا۔

ڈرائیور نے کوئی جواب نہ دیا۔ کار چلتی رہی۔ وہ ایسی سڑک پر چل رہی تھی جس پر ٹریک
بھی کم تھا اور ابھی تک کوئی چوراہا بھی نہیں ملا تھا۔

”وہ موٹا آدمی یقیناً کوئی دودھ پیتا پکھے ہے۔“ ڈرائیور نے کہا۔ ”لیکن تم لوگ کافی عکلند
معلوم ہوتے ہو۔“

فریدی کچھ نہیں بولا۔ لیکن حمید نے کہا۔ ”جہاں لے جا رہے ہو وہاں لے کیوں کی پیداوار
کسی ہے۔“

”بہت اپنی..... گھاس پھوس کی طرح آگئی ہیں۔“

”اب نہایت صبر و سکون کے ساتھ چلوں گا۔ تم مطمئن رہو۔“

”شکریہ۔“ ڈرائیور نے جواب دیا۔

حید کی سمجھ میں نہیں آ رہا تھا کہ ایسی صورت میں کیا ہو سکے گا لیکن فریدی اتنےطمینان سے بیٹھا ہوا تھا جیسے کوئی بات ہی نہ ہو۔

”اب کیا ہو گا.....!“ حید نے بے بسی سے کہا۔

”تمہاری شادیاں..... وہاں لڑکیاں گھاس پھوس کی طرح آگئی ہیں۔“ فریدی نے جواب دیا۔

”ضروری نہیں کہ یہ حضرت نجی ہی بول رہے ہوں۔“

”اگر یہ جھوٹ ثابت ہو تو پھر میں ان سے سمجھ لوں گا۔“ فریدی نے جواب دیا۔

کارشہر سے نکل آئی تھی اور اب ایک ایسی سڑک پر چل رہی تھی جس کی باائیں جانب سینکڑوں فٹ گھری کھائیاں تھیں۔

حید بالکل ہی مايوں ہو چکا تھا وہ جانتا تھا کہ اب یہ کارو بیں رکے گی جہاں ڈرائیور نے جانا چاہتا ہے۔

”کیوں دوست.....!“ اس نے ڈرائیور کو مخاطب کیا۔ ”ہمارے پیختے کی رسید بھی کسی کو ملے گی یا نہیں۔“

”اب میں بالکل بہرا ہو گیا ہوں..... لہذا کسی بات کا جواب نہیں ملے گا۔“

”مگر یہ تو بتانا ہی پڑے گا کہ قیام و طعام کے مصارف کس کے ذمہ ہو گے۔“

”بہتر بھی ہے کہ خاموش بیٹھو۔“ ڈرائیور نے مشورہ دیا لیکن فریدی نے اسے اشارہ کیا کہ وہ اسے باتوں میں الجھائے رہے۔

”ماں کتم ہمارے دشمن ہو۔“ حید نے کہا۔ ”لیکن اس کا یہ مطلب تو نہیں کہ ہم لوگ خاموش بیٹھیں۔ اگر تم بھٹاریوں کی طرح تو تو میں میں کرنا چاہتے ہو تو کوئی اچھا سافی گیت سناؤ۔“

”اچھا تو سنو..... میں تمہیں نہ میں کچھ سناتا ہوں۔“ تم دونوں موت کے منہ میں جا رہے ہو کسی کو تمہاری ہڈیاں بھی نہل سکتیں گی۔“

”یہ خبر ہے یا پیشین گوئی۔ اگر پیشین گوئی ہے تو مجھ جیسا ستارہ شاس اسے غلط قرار دیتا ہے۔ ویسے تم کسی بہت بڑی مصیبت میں پھنسنے والے ہو..... سمجھے!“

”بشرطیکہ وہ مصیبت موت سے زیادہ تکلیف دہ ہو۔“

”تو کیا بچھے تم یہ کارکسی کھٹ میں گرا سکتے ہو۔“

”تم مجھے روکنے کی کوشش کر کے دیکھ لو۔“

حمدید پچھنہ میں بولا۔ اس نے فریدی کی طرف دیکھا جو پچھلی سیٹ کا دروازہ کھول کر ایک پیر پائیدان پر رکھ چکا تھا اور اب کار ایک ایسی جگہ سے گزر رہی تھی جہاں دونوں طرف اوپری اونچی چنانیں تھیں۔ بالکل ایسا معلوم ہوتا تھا جیسے بڑک کے جوڑ ہی سے دونوں طرف دیواریں سی اٹھا دی گئی ہوں۔ حمدید نہیں سمجھ سکا کہ فریدی کیا کرنا چاہتا ہے۔

ساتھ ہی ڈرائیور نے کہا۔ ”کیوں دوست کیا ارادے ہیں۔“

”چھلانگ لگاؤں گا خواہ سر کے ہزار نکلوں سے ہو جائیں۔“ فریدی نے کہا اور ساتھ ہی ایک زور دار دھماکہ ہوا اور کار گویا اچھل سی گئی۔ ڈرائیور نے پورے بریک لگادیئے مگر فریدی بیک لگنے سے پہلے ہی اندر پہنچ چکا تھا۔ ورنہ بچھے اس کا سر کسی چنان سے نکلا کر پاش پاش ہو جاتا۔ یہ سب کچھ اتنی جلدی ہوا کہ ڈرائیور کی سمجھ میں کچھ نہ آسکا۔ ویسے کار روک دینے کا فل اس سے بالکل اسی طرح سرزد ہوا تھا جیسے کوئی تھا آدمی کسی تیز قسم کی آواز پر بیساختہ چوک پڑے۔ بہر حال اب اس کی گردن فریدی کی گرفت میں تھی اور وہ اسے بڑی بے دردی سے گھونٹ رہا تھا۔ ڈرائیور کی آنکھیں اُملی پڑ رہی تھیں۔

حمدید اس کا سہلانے لگا۔

”مگر اونہیں..... ڈرو نہیں۔ فوراً مشکل آسان ہو جائے گی۔“ وہ دلار دینے والے انداز میں اس سے کہہ رہا تھا۔

جلد ہی ڈرائیور نے ہاتھ ڈال دیے۔ وہ دونوں یہی سمجھے کہ وہ بیہوش ہو گیا ہے۔ لیکن وہ یہ نہ دیکھ سکے کہ اس کا ہاتھ کوٹ کی جیب میں رینگ گیا ہے۔ دوسرے ہی لمحے میں وہ ہاتھ جیب سے نکل کر اس کے ہونٹوں کی طرف گیا اور ایک کان پھاڑ دینے والی آواز نضا میں منتشر ہو کر رہ گئی۔ اتنی تیزی میں کسی ریلوے انجن کی بھی نہ ہوتی ہوگی۔

فریدی نے لٹاہا تھا اس کے منہ پر رسید کیا۔ لیکن وہ چیز اسے نظر نہ آسکی جو وہ اپنے ہونٹوں نکل لے گیا تھا۔

”منہ میں ہے..... اس کے۔“ حمید نے کہا۔ پھر ایسا معلوم ہوا جیسے وہ کوئی بڑی سی چیز
نکلنے کی کوشش کر رہا ہو۔

اس کے طبق سے عجیب طرح کی آوازیں نکلنے لگیں اور پھر دیکھتے ہی دیکھتے اس کے جسم
میں تنخ شروع ہو گیا۔

ایک منٹ کے اندر ہی اندران کے سامنے ایک اکڑی ہوئی لاش پڑی تھی۔

فریدی نے حمید کو کھینچتے ہوئے کہا۔ ”نیچے اترو..... یہ سیٹی کوئی نئی مصیبت لا رہی ہو گی۔“

فریدی اسے نیچے کھینچ کر اترائی کی طرف دوڑنے لگا۔

”کار ہی پر کیوں نہ نکل چلے۔“ حمید نے کہا۔

”اوہ..... احمد..... وہ تو پہلے ہی پیکار ہو چکی ہے۔ میں نے باہمیں ہاتھ سے گولی چلا کر

اس کا اگلا نائز پھاڑ دیا تھا۔“

”تب تو معاملہ خلاص۔“ حمید نے بے بُی سے کہا۔ وہ یقیناً خطرے کی سیٹی تھی۔ وہ
دوڑتے رہے اور ایک طرف کی چٹانوں کا سلسلہ ختم ہو گیا۔ مگر نیچے اتنا آسان کام نہیں تھا۔

اچاک کسی طرف سے ایک فائر ہوا اور گولی قریب ہی کی ایک چٹان سے نکرائی۔ وہ دونوں
بڑی پھرتی سے سڑک پر لیٹ گئے اور رکھتے ہوئے دوسری طرف کی چٹانوں سے جا لگے۔ اوپر سے
پھر دو تین فائر ہوئے لیکن وہ ان کی زد پر نہیں تھے۔

”حمد صاحب.....!“ فریدی اپناریوالور بیکالت ہوا بولا۔ ”اس میں بس چھ گولیاں ہیں۔“

”میرے پاس دوریوالا اور ڈیڑھ سو گولیاں ہیں۔“ حمید چپک کر بولا۔

”شباش..... اب تم کام کے آدمی ہوئے ہو۔ ایسے خطرات میں بھی اب تمہارا مخترہ پن
جا گتا رہتا ہے۔“

”مخترہ پن..... ارے جناب میں کچھ عرض کر رہا ہوں۔ اگر یہ بات نہ ہوتی تو اس وقت
آخری مخترہ پن میری بیہوٹی ہوتی۔ کیا آپ نے میرے جیکٹ پر غور نہیں کیا۔ یہ وہی جیکٹ ہے
جس کے استر میں کارتوں رکھنے کے لئے ڈیڑھ سو خانے ہیں۔“

”میں نے تمہاری ساری خطا کیں معاف کر دیں فرزند.....!“ فریدی اس کی پیٹھے ٹھونکتا ہوا

بولا۔ ”اب دوسری طرف منہ کر کے میری پشت سے پشت ملا لو۔ بڑی شاندار تفریح رہے گی۔
ہو سکتا ہے کہ دوسری طرف سے بھی حملہ ہو۔ اپنی نظر اور پرہیز رکھنا۔

حید نے جلدی جلدی کچھ کا رتوس نکال کر فریدی کو دیئے اور اس کی پشت سے پشت ملا کر
بیٹھ گیا۔ دیر سے فائزہ نہیں ہوا تھا۔ یہ چیز باعثِ تشویش تھی۔ اچاک فریدی کی نظر سامنے اٹھ گئی۔
کھاتمیوں کے پار ایک پہاڑی پر دو تین آدمی نظر آئے۔

”ھسکو..... ھسکو.....!“ فریدی اسے دوسری طرف دھکیتا ہوا بولا۔ پھر وہ دونوں اٹھ کر
بھاگے اور بیک وقت دو تین فائر ہوئے۔ وہ لوگ روپا لور کی مار سے باہر تھے اور ان کے پاس
راکفلیں تھیں۔ لیکن یہ ان دونوں کی خوش قسمتی ہی تھی کہ انہیں ایک بڑے پھر کی آڑل گئی۔ مگر
اب دوسری طرف کی چنانیں پہلے سے بھی زیادہ مندوش ہو گئی تھیں۔ راکفل والوں سے بچے کے
لئے انہیں ان کے بچے سے ہٹنا پڑا تھا۔ اچاک فریدی کے روپا لور سے شعلہ نکلا اور اپر سے ایک
آدمی بچپن پک پڑا۔ مگر وہاں کئی اور بھی تھے۔ فریدی نے پھر فائر کیا۔ اور پر سے بھی کئی فائر ہوئے
اور ان کے جسم چھٹلی ہی ہو جاتے اگر فریدی حید کو ٹھیک ہوا دوسری طرف نہ کو د جاتا۔۔۔۔۔ اونچائی
زیادہ تھی۔ دونوں کے چوٹیں آئیں۔ ادھر پہاڑی سے راکفلوں نے باڑھ ماری لیکن ان کے فائر
خالی گئے۔ یہاں سڑک کے بیچ اوٹ کے لئے بے شمار چنانیں بکھری پڑی تھیں۔ وہ پہاڑی
والے دشمنوں سے بھی محفوظ ہو گئے۔

”حید تمہارے پاس دور پیو لور ہیں نا۔“ فریدی نے پوچھا۔

”جی ہاں.....!“

”اچھا تو تم اسی چٹان کی اوٹ سے پہاڑی کی طرف تھوڑی تھوڑی دیر بعد فائر کرتے
رہو۔ کبھی کبھی ایک آدھ فائر سڑک کی سمت بھی کر دینا۔ میں ان تینوں آدمیوں سے تو نیٹ ہی لوں
جو پہاڑی پر ہیں۔ وہ بالکل کھلے میں ہیں۔ مطمئن ہیں کہ اتنی دور سے ہم ان کا بال بھی بیکا نہیں
کر سکیں گے۔“ اتنا کہہ کر فریدی داہنی طرف کے نشیب میں اتر گیا۔

حید پہاڑی کی طرف فائر کرتا رہا اور ادھر سے بھی فائر ہوتے رہے۔ سڑک کی طرف سے
بھی اکثر ایک آدھ فائر کی آواز آ جاتی تھی۔ حید بھی کبھی کبھی دوسرے روپا لور سے ادھر فائر کر دیتا

لیکن اسے سب سے زیادہ خدشہ سڑک ہی کی طرف سے تھا۔ اگر وہ لوگ چنانوں سے سڑک پر اُت آئے تو جان بچانا مشکل ہو گا۔ یہ سوچ کر حمید کوئی ایسی جگہ تلاش کرنے لگا جہاں وہ دونوں کے حملوں سے بچ سکتا۔

وہ جلد ہی کامیاب ہو گیا۔ اُسے ایک ایسی چنان مل گئی جس کے درمیان میں ایک کافی پھوڑی دراز تھی۔

دفعتاً پہاڑی کی طرف سے پھر باڑھ ماری گئی۔ لیکن شائد اس کا جواب فریدی کے پے درپے فاروں نے دیا اور ساتھ ہی کئی چیزیں بھی قضا میں لہرائیں۔ حمید پہاڑی کی طرف سے دیے بھی مطمئن تھا۔ لیکن سڑک کی سمت محفوظ نہیں تھا۔

یک بیک اسے سڑک پر کسی کا سر نظر آیا تھا۔ شاید کوئی سڑک پر اونچا لایٹ کرئے کا جائزہ لے رہا تھا۔

حید نے فائر جھوک دیا۔ گولی نتنا نے پر بیٹھی اور وہ آدمی اچھل کرئے آ رہا اور پھر شائد اسے ترپنے کی مہلت بھی نہیں ملی کیونکہ گولی ٹھیک تالو پر بیٹھی تھی۔

انتہے میں اسے فریدی دکھائی دیا جو اور پر آ رہا تھا۔ حید نے ہاتھ اٹھا کر اسے روک دیا اور پھر سڑک کی طرف اشارہ کیا۔ ساتھ ہی اس نے جھانک کر سڑک کی طرف بھی دیکھا لیکن وہاں سناتا تھا۔ دیر سے فائر بھی نہیں ہوا تھا۔ اچھی طرح اطمینان کر لینے کے بعد وہ سینے کے مل کھکتا ہوا بہر انکا اور نشیب میں اترتا چلا گیا۔

”اب نکل چلو چپ چاپ۔“ فریدی نے آہتہ سے کہا۔

وہ دونوں چنانوں کی اوٹ میں ایک طرف چلتے رہے۔ پہاڑی کے نیچے حید کو تین لاٹیں دکھائی دیں۔ فریدی نے وہاں رک کر دور انقلیں اور کارتوسوں کی دو پیشیاں انداختا۔

”ہو سکتا ہے ابھی گلوخلا صی نہ ہوئی ہو..... اس لئے رائقیں بھی ضروری ہیں۔“

حید پکھنہ بولا۔ اس نے ایک رائقی لے لی اور چلتا رہا۔
پکھنہ دیر بعد پھر بہت سے فائر ہوئے۔ آواز دور کی تھی۔

”اب شائد وہ ہوا سے لڑ رہے ہیں۔“ حید نے کہا۔

”شائد.....!“ فریدی بڑا بڑا۔ ”میرا خیال ہے کہ اب پھر کوئی بہت بڑا فتنہ اٹھنے والا ہے۔“
”اگر یہ لوگ وہی تھے جنہوں نے قاسم کو اغوا کیا تھا تو انہیں حیرت انگیز طور پر منظوم سمجھنا
چاہئے۔ کیا اپنی زندگی میں پہلے بھی کبھی تم نے اتنی تیز آواز والی سیٹی سنی تھی۔ وہ سیٹی جس کی آواز
کا دار و مدار آدمی کی سانس پر ہو۔“

”نہیں..... وہ یقیناً حیرت انگیز تھی۔“

”اور پھر وہ اُسے نگل گیا تھا..... اس کا مقصد یہی ہو سکتا ہے کہ وہ سیٹی ہمارے ہاتھ نہ لگنے
پائے اور اسے نکلتے ہی وہ مر گیا تھا۔ معمولی چوروں اور ڈاکوؤں میں گروہ کے لئے قربانی کا جذبہ
نہیں پایا جاتا۔“

”ہاں..... یہ بات بھی قابل غور ہے۔“

”معمولی ڈاکوؤں میں اتنی ہمت نہیں ہو سکتی کہ وہ اتنی دیدہ دلیری سے پولیس کا استعمال کر سکیں۔“

”کار آپ نے کتوالی ہی سے لی تھی۔“

”نہیں..... ماہر کو اس کے لئے دلکشا سے فون کیا تھا۔“

”اوہ..... تو کارو ہیں آگئی تھی۔“

”ہاں.....!“

”پھر اب کیا خیال ہے دلکشا کے متعلق.....!“

”قیام تو ہیں رہے گا حمید صاحب..... ویسے اب مجھے بھی یقین ہو چلا ہے کہ ان لوگوں کا
کچھ نہ کچھ تعلق دلکشا سے ضرور ہے۔“

”اس کے میجر کو نگرانی میں ضرور رکھئے گا۔ وہ ہزاروں ٹُرروں کا ایک ٹُرر ہے۔“

پھر وہ خاموشی سے چلتے رہے۔ اب بھی احتیاط اوہ چھپتے چھپاتے چل رہے تھے۔ جیسے
انہیں یقین ہو کہ ان کا تعاقب کیا جا رہا ہو گا۔

”حید.....!“ فریدی نے تھوڑی دری بعد کہا۔ ”اس واقعے سے بھی زیادہ حیرت انگیز وہ
لاش تھی۔“

”کون کی لاش.....!“